

359/1-84

ఓమ్
హరిః ఓమ్

ఆర్షగ్రంథమాల - ఎనిమిదవ మణిపూస

యోగతత్త్వదర్శనము

(ప తం జ లి)



అంబేద్కర్ పబ్లికేషన్స్.
Bombay

చర్ల గణపతిశాస్త్రి

రెండవ ముద్రణము : దుందుభి -1983

ప్రతులు : 1000

వెల : రూ॥ 5-00

18114
6/11/11

ప్రతు ల కు :

చర్ల గణపతిశాస్త్రి,
33, కీర్తంపూడి క్వార్టర్సు,
వాల్మీకి రు - 3.

ముద్రణ :

లలితా ఆర్ట్స్ ప్రెస్సు,
టౌను హాలు రోడ్డు,
విశాఖపట్నం-1.

ఈ యోగతత్త్వ దర్శనము షడ్దర్శనములలో ఒకటి. దీనిని సేష్వర సాంఖ్యదర్శన మనియు నందురు. ఇది పతంజలి రచితము. పతంజలి ఈ యోగశాస్త్రమునే గాక వ్యాకరణ మహాభాష్యమును వైద్యశాస్త్రమును రచించినట్లు ఈ క్రింది శ్లోకమువలనఁ దెలియుచున్నది.

“యోగేన చిత్తస్య పదేన వాచాం, మలం శరీరస్య చ వైద్యకేన
యోఽపాకరో త్తం ప్రపరం మునినాం, పతంజలిం ప్రాంజలి రానతోఽస్మి” అని.

సమాధిలోఁ బురుషసాక్షాత్కారమునుబొందుటయే పరమ పురుషార్థము. సమాధి సిద్ధించుటలో మధ్యగాఁ ద్రికాల జ్ఞానము పరకాయ ప్రవేశము దివ్య శ్రోత్రాదులు అణిమాదులు సిద్ధించువనియు నవి క్షుద్రసిద్ధు లనియు సమాధికి విఘ్నకారు లనియు వానికి లోఁబడరా దనియుఁ జెప్పఁబడెను.

అసలు ఈ త్రికాల జ్ఞానాదులు సిద్ధించునా సిద్ధింపవా యను సందేహములో నున్నది నేఁటి లోకము. అసంభవముగాఁ దోచెడి యాకాశ యానము దూరశ్రవణ దూరదర్శనాదులు శ్రద్ధాదీజ్ఞాతత్పరతలనుబట్టి యంత్రాదులద్వారా సిద్ధించునట్లుగనే ఆత్మికాలజ్ఞానాదులును సిద్ధించును. యోగులు కొందఱలో అట్టి సిద్ధులు మనము చూచుచునే యున్నాము. విశ్వాసము దీక్షయు లేనిదే యేవియు సిద్ధింపనేరవు. విశ్వాస దీక్షలతో యోగదర్శనోక్త రీతిగా నాచరించి నచో అవి సిద్ధింపఁగలవని మనమాశింపవచ్చును. మనయనుభవములోఁగూడఁ గొన్ని చూపట్టుచున్నవి.

యంత్రాల ద్వారా నేఁడు సిద్ధించిన భౌతిక సిద్ధులు శాంతికి మాఱు అశాంతికిఁ ద్రోవ తీయుచున్నవి. ఈ యాధ్యాత్మిక సిద్ధులు మాత్రము జీవుని పవిత్రపఱుచు అత్యంత శాంతిని గూర్చును. ఇందు చెప్పఁబడిన విభూతులు “పాఠశాలకుఁ బోనని పెంకితనము పూను కుఱువానికి మిఠాయి పెట్టి పంపుట” వంటివి. విభూతులను ఆశించియైన సమాధి నభ్యసించి శాంతిని బొందుదురను నాశయుఁడతో నివి చెప్పఁబడెను. అట్లని సిద్ధులు సిద్ధింపవనిమాత్రము గాదు. థ్యాన ధారణ సమాధులు పూర్తిగా సిద్ధించిన పిదపఁ గలుగు సంయమముచే అవి కలుగునని యిందు చెప్పఁబడినది. అట్టి సిద్ధులనెగాక ఎడతెగని దీక్షతో విశ్వాసముతో పొంద యత్నించి సాధించి సమాధినికూడ పొంది కృతకృత్యుల మగుదుముగాక.

ఆర్ష విజ్ఞాన పరిషత్తు,
దుందుభి.

ఇట్లు,
బుధ విధేయుఁడు,
చర్ల గణపతిశాస్త్రి.

• విషయ సూచిక •

విషయము	పుట	విషయము	పుట
1. సమాధి పాదము		25. పూర్వజన్మ జ్ఞానము	42
1. యోగ నిర్వచనము	1	26. పరచిత్త జ్ఞానము-	
2. చిత్తవృత్తులు	2	అంతర్ధానము	44
3. అభ్యాసము-వైరాగ్యము	3	27. మరణ జ్ఞానము	45
4. సంప్రజ్ఞాత సమాధి	4	28. విప్రకృష్ట జ్ఞానము	46
5. అసంప్రజ్ఞాత సమాధి	5	29. సర్వభువన జ్ఞానము	47
6. ఈశ్వర నిర్వచనము	6	30. నక్షత్ర జ్ఞానము	51
7. యోగ విఘ్నములు	7	31. క్షుత్తిపాసాది భూన్యత	51
8. చిత్తైకాగ్రత	8	32. పురుషసాక్షాత్కారము	52
9. సాక్షాత్కార భేదములు	11	33. ప్రాతిభాది శక్తులు	53
2. సాధన పాదము		34. పరకాయ ప్రవేశాదులు	53
10. యోగములు-క్షేత్రములు		35. ఆకాశ గమనము	55
1. దుఃఖ భేదములు		36. భూతజయము	55
12. మోక్షము-సజ్జలు		37. అణిమాది సిద్ధులు	57
13. యోగాంగములు		38. ఇంద్రియ జయములు	58
14. ప్రతిపక్ష భావన	22	39. కైవల్యోపాయము	59
15. అహింసాది స్థిరతవర్ణ		40. వివేక జ్ఞానాదులు	60
వైర త్యాగాదులు	22	4. మోక్ష పాదము	
16. కాయాది సిద్ధులు	23	41. సిద్ధి ధర్మాదులు	62
17. ఆసనములు	25	42. రాగాది వాసనలు	63
18. ప్రాణాయామములు	31	43. చిత్త వస్తు మార్గములు	65
19. ధారణలు-ప్రత్యాహారము	36	44. చిత్తవృత్తులు	
3. విభూతి పాదము		స్వయముగ ప్రకాశింపదు	67
20. సంయమ మన నేమి ?	38	45. చిత్తము పరులకొరకు	68
21. నిరోధ పరిణామము	40	46. అన్తఃసేతు నివృత్తి	69
22. పరిణామములు	41	47. ధర్మ మేళుము	70
23. త్రికాల జ్ఞానము	42	48. మోక్షము	72
24. ప్రాణిరుత జ్ఞానము	43		

యోగ తత్త్వ దర్శనము

1. సమాధి పాదము

1. అథ యోగానుశాసనమ్

సూ. మతీ యోగానుశాసన మారంభింపఁబడుచున్నది.

2. యోగ శ్చిత్తవృత్తి నిరోధః

సూ. చిత్తవృత్తులను నిరోధించుట యోగము.

వివ:- ప్రఖ్య, స్థితి, ప్రవృత్తి అని చిత్తగుణములు మూఁడు. ప్రఖ్య = జ్ఞాన రూపమైనది. ఇది సాత్వికమైనది. స్థితి = సంస్కారరూపమైనది. ఇది తామసము. ప్రవృత్తి = చేష్టారూపము. ఇది రాజసము. క్షిప్తము, మూఢము, విక్షిప్తము, ఏకాగ్రము, నిరుద్ధము అని చిత్తావస్థ లైదు. క్షిప్తము = అస్థిరము చంచలమైనది. మూఢము = మోహయుక్తము అజ్ఞానయుక్తము. విక్షిప్తము = స్థైర్యస్థైర్యము క్తము విచేకము గలది. ఏకాగ్రము = ఒకదానియందే స్థిరమైయుండునది. నిరుద్ధము = సంస్కారమాత్రమే యుండి వాసనలు లేనిది. చిత్తవృత్తులను గూర్చి ముందు సూత్రములలో వివరింపఁబడును.

3. తదాద్రష్టుః స్వరూపే అవస్థానమ్

సూ. చిత్తవృత్తులను నిరోధించినపుడు ద్రష్టకు మూలస్వరూపమందు నిలుకడ గలుగును.

వివ:- మంతెనపువ్వు దగ్గనున్న స్ఫటికము ఎఱ్ఱగా నుండును. అది తొలఁగిం చినచోఁ దిరిగి స్ఫటికము తన తెల్లని రూపము నొందును. ఇట్లే ఆత్మ

చిత్తవృత్తులతో నుండునపుడు ఆ చిత్తవృత్తుల యొక్క రూపము నొందును. చిత్తవృత్తులు లేనపుడు నిత్యము శుద్ధము బుద్ధము ముక్తమైన తన పూర్వరూప మొందును.

4. పృథ్వి సారూప్య మితరత్ర

సూ. చిత్తవృత్తులున్నపుడు ద్రష్ట ఆయా వృత్తులతో సమానమైన రూపము నొందును.

5. వృత్తయః పంచతయః క్లిష్టాఽక్లిష్టాః

సూ. క్లిష్టములు సులభములునై నిరోధింపఁ దగిన యా చిత్తవృత్తు లైదు విధములు.

6. ప్రమాణ వివర్యయ వికల్ప నిద్రా స్మృతయః

సూ. ప్రమాణ, వివర్యయ, వికల్ప, నిద్రా స్మృతులు చిత్త వృత్తులు.

వివ:- ఇవి ముందు వివరింపఁబడును.

7. ప్రత్యక్షానుమా నాగమాః ప్రమాణాని

సూ. ప్రత్యక్షానుమాన శాబ్దములు ప్రమాణములు.

వివ:- తెలియుని తత్త్వము బోధపడునట్లు చేయునది ప్రమాణము. ఇంద్రియ సంబంధమువలనఁగలుగుజ్ఞానము ప్రత్యక్షము. చెవి, చర్మము, కన్ను నాలుక, ముక్కు వీని సంబంధమువలనఁ గలిగిన శబ్ద, స్పర్శ, రూప, రస, గంధములు ప్రత్యక్షములని భావము. వ్యాప్త్యాది వృత్తిజన్య వ్యాపారము అనుమానము. పొగయున్నచోట నిప్పుఁడును. అను అన్వయమును నిప్పు లేనిచోట పొగ యుండదు అను వ్యతిరేకమును వ్యాప్తి యుండును. యోగ్య శబ్దములవలనఁ గలుగు జ్ఞానము శాబ్దము.

8. వివర్యయో మిథ్యాజ్ఞాన మతద్రూప ప్రతిష్ఠమ్

సూ. వాస్తవిక రూపమందు నిలుకడలేని మిథ్యాజ్ఞానము వివర్యయము.

వివ :- ముత్యపుఁజిప్పయందు నెండియును జ్ఞానవజ్జావిపర్యయము.

9. శబ్ద జ్ఞానానుపాతీ వస్తు శూన్యో వికల్పః

సూ. శబ్దవిషయక జ్ఞానము ననుసరించిన వస్తుశూన్యమగుజ్ఞానము వికల్పము

వివ :- శబ్దములతో చెప్పవచ్చునుగాని అవి నిజమునకుండవు. గొడ్డురాలి కొడుకు వెళ్ళుచున్నాడు. ఆకాశపుష్పమును తలలోఁబెట్టుకొనెను. పిండమా పుల నీటిలో స్నానము చేసెను. చెవులపిల్లి కొమ్ముతో జేసిన విల్లును ధరించెను. వైవానిలో గొడ్డురాలి కొడుకు మొదలయినవే యుండ నపుడు వెళ్ళుట మొదలగునవి యెట్లు. ఇవి వికల్పము జ్ఞానము అని భావము.

10. అభావ ప్రత్యయాలంబనా వృత్తి ర్భిదా

సూ. చిత్తవృత్తులు పుట్టకుండుటకుఁ గారణమైన తమము నేవోలించి యుండువృత్తి నిద్ర.

11. అనుభూత విషయాన్తస్సప్రమోషః స్మృతిః

సూ. అనుభవించిన విషయపుటలను బోగొట్టుకొనక జ్ఞానకమునకుఁ దెచ్చు కొనుట స్మృతి.

12. అభ్యాస వై రాగ్యాభ్యాం తన్నిరోధః

సూ. అభ్యాసమువలనను వైరాగ్యమువలనను చిత్తవృత్తులకు నిరోధము గలుగును. వానిని నిరోధించుకొనవచ్చును.

13. తత్ర స్థితౌ యత్నః అభ్యాసః

సూ. అందు చిత్త స్థైర్యముకొనుటకేయ యత్నము అభ్యాసము.

14. సతు దీర్ఘకాలే నై రంతర్య సత్కారా సేవితో దృఢభూమిః

సూ. ఆ యభ్యాసము చిరకాలము నిరంతము సేవించుటవలన తపశ్శుద్ధా బ్రహ్మచర్యాది సదాచరణములవలన దృఢమగును.

అప్పుడే తత్కార్యము జరిగింపబడును.

15. దృష్టాను శ్రవిక విషయ విత్పష్టస్య వశీకార సంజ్ఞా వైరాగ్యమ్

సూ. ఐహికఫలములందును, వేదోక్తములగు స్వర్గాది ఫలములందును ఆశ లేని చిత్తమును వశీకరింపఁ జేసికొనుటయే వైరాగ్యము.

వివ:- వైరాగ్యము, అపరవైరాగ్యము, పరవైరాగ్యము అని రెండువిధములు అందు అపరవైరాగ్యము అసమానసంజ్ఞ, వ్యతిరేకసంజ్ఞ, ఏకేంద్రియ సంజ్ఞ, వశీకారసంజ్ఞ అని నాలుగువిధములు. పదార్థార్థనము దానిరక్షణ నాశము, హింసాదులగు ననేకదోషములను చూచుటవలనగలుగు జ్ఞాన పూర్వకాచరణము యతమానసంజ్ఞా వైరాగ్యము. ఈ యింద్రియములు జయింపఁబడినవి. ఇంక నివి జయింపవలసియున్నవి అను వ్యతిరేక నిశ్చయమే వ్యతిరేక సంజ్ఞావైరాగ్యము. బాహ్యేంద్రియ విషయములగు రూపాదులందు రాగద్వేషాదులు నశింపఁగా ఒక మనస్సునందే యున్న మానావ మానాది విషయక రాగద్వేషాదులను దొలఁగింపఁ జేయుట ఏకేంద్రియ సంజ్ఞావైరాగ్యము. పై సూత్రములో చెప్పబడినది వశీకార సంజ్ఞావైరాగ్యము.

16. తత్పరం పురుషఖ్యాతేర్గుణ వైతుష్ట్యమ్

సూ. పరమపురుష సాక్షాత్కారమువల్ల దీనికంటె తక్కువగు సర్వ విషయము లందు ఆశలేకపోవుటే పరమనువైరాగ్యము.

17. విత్తర్క విచారానందాస్మితానుగమా త్సంప్రజ్ఞాతః

సూ. సచిత్కరము, సచిచారము, సానందము, సాస్మితము అని సంప్రజ్ఞాత సమాధి నాలుగువిధములు.

వివ:- సంశయ విపర్యయములు లేకుండ భావింపఁదగిన స్వరూపమునుదెలియుఁ జేయునది సంప్రజ్ఞాతము. మహాభూతములను, ఇంద్రియములను, విశేషావిశేషములను, భూతభవిష్యద్వర్తమాన వ్యవహిత విప్రకృష్టము

లను, గుణదోషములను చూడనివానిని, విననివానిని, తెలియబడనివానిని గూర్చి పూర్వాపర సంధానముతో భావనవల్లగలుగు సాక్షాత్కారము విత్తర్కము. దానితోఁగూడిన చిత్తవృత్తినిర్దోధము సవితర్కము. దోషములను దెలిసికొని స్థూలాకారదృష్టినివీడి కారణములయిన శబ్దాదితత్వాత్రయ అహంకారము ప్రకృతిరూపములుగల మహాభూతేంద్రియమాల సూక్ష్మములందుఁ క్రమముగా ధారణాధ్యాన సమాధులవలన విశేషావిశేష సాక్షాత్కారము విచారము. విశేషముగా సూక్ష్మవస్తువ్యవస్థాంతము చరించుట విచారము అని వృత్తవృత్తి. దానితోఁగూడినది సవిచారము. ఆ సవిచార దృష్టినిగూడ వీడి ధారణాధ్యాన సమాధులచే వెనుకటివలె ఆ సవిశేషావిశేష రూపముగా జ్ఞాపజ్ఞాభేదముగా సుఖాకారమైనది ఆనందము. దానితోఁగూడినది సానందము. ఆనందముగలుగు వ్యవస్థాంతము దోషదర్శనముద్వారా విరక్తిపొంది ఆధారమయిన పరమేశ్వరుని యందు జీవేశ్వరరూపముతో ఒకటియైన కూటస్థునిత్వాత్రయపునికి జడములకంటె వేతైన వివేకముతో ఆత్మ సాక్షాత్కారము గలుగుట అస్మిత దానితోఁగూడినది సాస్మిత. దేహదులకంటె భిన్నుఁడను అనుజ్ఞానము. ఇదే చివరియవస్థ.

18. విరామ ప్రత్య యాభ్యాసపూర్వక సంస్కార శేషః అన్యః

సూ. ఆయాజ్ఞానముగూడ నింకఁజాలును అనువిశ్వాసమే రూపముగాఁ గల పరవైరాగ్యమును మాదిమాదికి అభ్యసించుటవలన సంభవించిన సంస్కారము మాత్రమే మిగిలిన చిత్తవృత్తి నిర్దోధము అసంప్రజ్ఞాత మనఁబడును.

19. భవప్రత్యయో విదేహ ప్రకృతి లయానామ్

సూ. దేహపిక్షలేక సిద్ధులై యుండువారికిని, ప్రకృతియందే లీనమై యున్న వారికిని భవప్రత్యయ మనునసంప్రజ్ఞాత సమాధి గలుగును.

వివర:- అసంప్రజ్ఞాత సమాధి, “భవప్రత్యయము ఉపాయప్రత్యయము” అని రెండువిధములు. జన్మమాత్రమే కారణముగాఁగలది. అని భవప్రత్యయ

28. తజ్జప స్తదర్థ భావనమ్
 ప్రణవాద్యమును భావించుటయే యీశ్వరజపము.

29. తతః ప్రత్యక్షేత నాధిగమో అంతరాయభావశ్చ
 సూ. ఆ యీశ్వర జపమువల్ల జీవస్వాక్షాత్కారమును, యోగవిఘ్న నివృత్తియు నగును.

30. వ్యాధిస్థాన సంశయ ప్రమాదాలస్యావిరతి భ్రాంతి దర్శనా
 లబ్ధభూమిక త్వానవస్థితత్వాని చిత్త విక్షేపాస్తే అంతరాయాః
 సూ. వ్యాధులు అసౌమ్యము శుద్ధిహము ప్రమాదము మాంద్యము విషయభిలాక్ష భ్రాంతిదర్శనము లక్ష్యయోగాన్విధి యోగిభంశము ఇచ్చి చిత్తవిక్షేపకరములగు విఘ్నములు.

31. దుఃఖ దౌర్మనస్యాంగమేజయత్వశ్వాస ప్రశ్వాసో విక్షేపసహభువః
 సూ. దుఃఖము చిత్తచంచల్యము అపయవకంపము శ్వాస నిశ్వాసాధిక్యము ఇవి విక్షేపమునకుఁ దోలుటలు.

32. తత్రప్రతిషేధార్థ మేకత త్త్వభ్యాసః
 సూ. ఈయంతరాయములు నశించుటకు ఏదోయొక తత్త్వము నభ్యసించవలయును.

వివ. అట్టి యభ్యాసమువల్ల ఏక గత సిద్ధింపఁగా అంతరాయములు నశింపగా యీ శిశ్వరధ్యానము సులభమగునని భావము.

33. మైత్రీకరుణా మదుతోపేక్షాణాం సుఖదుఃఖా పుణ్యపుణ్య విషయోయాణాం భావనా తశ్చిత్త ప్రసాదనమ్
 సూ. సుఖవంతులగుఁగొర్చిస్నేహము, దుఃఖవంతులగుఁగొర్చి దయ, పుణ్య ప్రవంతులగుఁగొర్చి ప్రీతి, పాపాత్ములగుఁగొర్చి యుపేక్ష అను వీనిని భావించుటవల్లఁ జిత్తమునకుఁ బ్రసన్నత గలుగును.

వివ:- సుఖవంతులఁ గూర్చి యీర్ష్యను దుఃఖవంతులఁగూర్చి తటస్థత్వమును పుణ్యవంతులఁగూర్చి ద్వేషమును పాపాత్ములనుకూర్చియునుమోదమును పొందరాదని భావము.

34. ప్రచ్ఛర్దన విధారణాభ్యాం వా ప్రాణస్య

సూ. ప్రాణవాయువుయొక్క రేచకకుంభక పూరకములచేతనైనను చిత్త ప్రసన్నత గలుగును.

వివ:- రేచకము = కుడిముక్కుతో గాలివిడుచుట. కుంభకము = పీల్చిన గాలిని యథాశక్తిగా లోపలనిలుపుట. పూరకము = ఎడమముక్కుతో గాలిపీల్చుట. ప్రాణాయామమువల్లఁ బ్రసన్నత గలుగునని భావము.

35. విషయ వతీవా ప్రవృత్తి రుత్పన్నా మనసః స్థితి నిబంధినీ

సూ. మనస్సునకుఁ గలిగిన దివ్యగంధాది విషయకమైన ప్రవృత్తియును ఏకాగ్రతకుఁ గారణమగును.

వివ:- మనస్సును నాసికాగ్రమందు. జిహ్వాగ్రమందు, జాలుజిహ్వాగ్రమందు, జిహ్వమూలమందు నిలుపుటవలనఁ గ్రమముగాఁ గలిగిన దివ్యగంధ, దివ్యరస, దివ్యరూప, దివ్యస్పర్శ, దివ్యశబ్దవిషయకమైన ప్రవృత్తులును ఏకాగ్రతకు అనఁగా చిత్తప్రసన్నతకుఁ గారణములని భావము.

36. విశోకావా జ్యోతిష్కృతీ

సూ. సాత్త్విక ప్రకాశముగలిగిన శోకములేని మనఃప్రవృత్తియును ఏకాగ్రతకుఁ గారణము.

వివ:- హృదయపద్మమందు, కల్లోలములు శాంతించిన సముద్రమువంటి చిత్త సత్త్వమును భావించువాని మనస్సు ప్రసన్నమై యుండుననిభావము

37. వీతరాగ విషయంవా చింతమ్

సూ. వీతరాగులను ధ్యానించు చిత్తముగూడ స్థిరమై యుండును.

వివ :- వీతరాగులైన సనకాదులను ధ్యానించినమనస్సు వీతరాగమై కాములను ధ్యానించిన కాముకమై యుండునని భావము.

38. స్వప్న నిద్రా జ్ఞానాలంబనంవా

సూ. ప్రపంచమును స్వప్నమువలెను, మేల్కొన్న పాణులను నిద్రించువారివలెను, విరక్తితో జూచుజ్ఞానమున కాధారమగు మనస్సుగూడ స్థిరమైయుండును.

వివ :- నిద్రించువారికి స్వప్నము కనిపించునట్లు, మేల్కొన్నవారికి ఈ ప్రపంచము కనిపించును. దానిని విరక్తితో దాని నిజస్వరూపమును గాంచువారి మనస్సు ప్రసన్నమై యుండునని భావము.

39. యథాభిమత ధ్యానాద్వా

సూ. తమకిష్టమైన యా యా దేవతాదుల ధ్యానమువలనగూడ మనస్సు స్థిరమై యుండును.

40. పరమాణు పరమ మహత్వాన్తో ఆస్థా వకారః

సూ. పరమాణువు మొదలుకొని పరమ మహత్త్వద్ధాత్ముల వఱకు ముందు సర్వమును ఇట్టి స్థిరమైన మనస్సునకు వశమై యుండును.

వివ :- సూక్ష్మవిషయములను భావించుటచే పరమాణువులవఱకు వశమైనది అనగా అడ్డులేనిదగును. ఇట్టి మహత్త్వద్ధాత్మును భావించుటచే మహత్త్వవఱకు మనస్సు అడ్డులేనిదగును. అన్నిచోట్ల ఇటువంటి మనస్సుకు స్వాతంత్ర్యముండును.

41. క్షీణవృత్తే రభిజాతస్యేవ మణేర్గ్రహీతృ గ్రహణ గ్రాహ్యేషు తస్థ తదంజనతా సమావృత్తిః

సూ. క్షీణించిన చిత్తవృత్తులుగల మనుష్యునియందు నిర్మలమైన యద్వము నందువలె గ్రహీత, గ్రహణసాధనములు, గ్రాహ్యములు అను వీని విషయమై బాగుగా తదాకారరూప సాక్షాత్కారమగును.

వివ :- ఇట్లు ధ్యేయముకంటె నితరమైన విషయము నశించిన మనుష్యునియందుఁ గలుగునని తెలియవలెను. పైమురికి తుడిచివేయుటవలన అద్వమునందు దాని దగ్గఱివస్తువుల యాకారము భాసించునట్లు వృత్తులు క్షీణించినందువల్ల గ్రహీతలోనగునవి భాసించునని భావము. గ్రహీత = పురుషులందఱు, గ్రహణసాధనములు = కర్మేంద్రియములైదు. జ్ఞానేంద్రియములయిదు. మనస్సు, బుద్ధి, అహంకారము, మొత్తము వదలూఁడు. గ్రాహ్యులు = స్థూలసూక్ష్మ సూక్ష్మతరములు. అవి వచ భూత పంచతన్మాత్ర ప్రకృతిరూపములు.

42. తత్ర శబ్దార్థ జ్ఞాన వికల్పైః సంకీర్ణా సవితర్కా సమావృత్తిః

సూ. అందు శబ్దార్థ జ్ఞానములయొక్క వికల్పములచే సంకీర్ణమైన సాక్షాత్కారము సవితర్కమనఁబడును.

వివి :- స్థూలసాక్షాత్కారము సవితర్కము నిర్వితర్కము అని రెండు విధములు ముందుగా గోవు అను శబ్దము పదవ ఆవు అను నర్థము పదవగోమూర్తి జ్ఞానము గలుగును. ఈ మూఁటికిని అభేదముగాఁగలిగిన భ్రమయే వికల్పము.

43. స్మృతి పరిశుద్ధో న్వరూప శూన్యే వార్థ మార్థ నిర్భాసా నిర్వి తర్కా

సూ. వికల్పస్మృతి పరిశుద్ధమైనపుడు న్వరూపము లేనిదివలె ధ్యేయార్థము మాత్రమే ప్రకాశించు సాక్షాత్కారము నిర్వితర్క మనఁబడును.

44. ఏతయైవ సవిచారా నిర్విచారా సూక్ష్మ విషయా వ్యాఖ్యాతా

సూ. ఈ స్థూల సాక్షాత్కారమును బట్టియే సవిచారము నిర్విచారము అని ద్వివిధమై యుండు సూక్ష్మ విషయక సాక్షాత్కారము వ్యాఖ్యానము చేయఁబడినది.

వివ:- ఈ స్థూల సాక్షాత్కారమందలి వాసన సూక్ష్మమందు దేశకాల ధర్మాది సూక్ష్మయుక్తముగ సాక్షాత్కరించుట సవిచారము, సవిచారము గలిగిన పిదప కేవల సూక్ష్మవిషయకమై దేశకాల ధర్మాదిభూత్యముగానగు సాక్షాత్కారము నిర్విచారము.

45. సూక్ష్మ విషయత్వం చాలింగ పర్యవసానమ్

సూ. పార్థివాది పరమాణుసూక్ష్మ విషయకజ్ఞానము సర్వప్రకృతికి మూల కారణమైన యలింగ మనుప్రకృతివఱకు నుండును.

వివ:- ఎక్కడను లయము పొందనిదిగాన అలింగమని వ్యుత్పత్తి. ఈయలింగ మనునది సర్వ ప్రకృతికి మూలకారణము.

46. తా ఎవ సబీజః సమాధిః

సూ. గ్రహీతృ గ్రహణ గ్రాహ్యవిషయకమైన సాక్షాత్కారములే సంప్రజ్ఞాత యోగమగును.

47. నిర్విచార వైశారద్యే అధ్యాత్మ ప్రసాదః

సూ. నిర్విచార సాక్షాత్కారము నిర్మలముగ నున్నపుడు ఆత్మప్రసన్నత గలుగును.

48. ఋతంభరా తతప్రజ్ఞా

సూ. ఆత్మ ప్రసన్నత గలిగినపుడు సత్యభరణ ప్రజ్ఞ గలుగును

వివ :- అత్మ ప్రపన్నత గలిగినపుడు కూటస్థ నిత్య పురుష సాక్షాత్కారమగునని భావము.

49. శ్రుతానుమానప్రజ్ఞాభ్యా మన్య విషయా విశేషార్థత్వాత్

సూ. విశేషప్రయోజన ముండుటవలన శాబ్దానుమాన ప్రజ్ఞలకంటె యోగజన్య ప్రజ్ఞ తదితర విషయమైనది.

50. తజ్ఞః సంస్కారో అన్య సంస్కార ప్రతిబంధీ

సూ. ఆ ప్రజ్ఞవలనఁగలిగిన సంస్కారము మిగిలిన సంస్కారములను బోఁగొట్టును.

51. తస్యైపి నిరోధే సర్వ నిరోధాన్నిర్భీజః సమాధిః

సూ. ఆ సంస్కారమునుగూడ నిరోధించినపుడు సర్వము నిరోధించినట్లుగుట వలన అసంప్రజ్ఞాత సమాధిగలుగును.

ఇది

పతంజలిచే రచింపఁబడి చర్ల గణపతిశాస్త్రిచే ననువదించఁబడిన

యోగతత్త్వ దర్శనమందు సమాధిపాదము.

2. సాధన పాదము

1. తపః స్వాధ్యా యేశ్వర ప్రణిధానాని క్రియాయోగః

సూ. తపస్సు స్వాధ్యాయము పరమేశ్వరార్పణబుద్ధి ఇవి క్రియారూపమైన యోగములు.

వివ :- యోగమునకు మందాధికారి ఆరురుక్షవనువాడు. మధ్యమాధికారి యుంజానుడనువాడు. ఉత్తమాధికారి యోగారూఢుడనువాడు. మొదటి సమాధిపాదము ఉత్తమాధికారులయిన జడభరతాదులకుఁ జెప్పఁబడినది. ఇప్పుడిది మధ్యమాధికారియగు యుంజానుసకుఁ జెప్పఁబడుచున్నది. స్వాధ్యాయము = ప్రణవాదిజపమును, మోక్షశాస్త్రాధ్యయనమును, తపస్సు మొదలైనవి యాచరింపనివారికి యోగము సిద్ధింపదని భావము.

2. సమాధి భావనార్థ క్లేశతనూ కిరణాచ్ఛయే

సూ. అవిచిత్రైకాగ్ర్య రూపమగు సమాధిని గలిగించుటకును క్లేశములను తగ్గించుటకును నుపయోగించును.

3. అవిద్యాస్మితా రాగద్వేషాభి నివేశాః క్లేశాః

సూ. అవిద్య అస్మిత రాగము ద్వేషము అభినివేశములు క్లేశములు.

4. అవిద్యాక్షేత్రము తరేషాం ప్రసుప్త తనువిచ్ఛిన్నో దారాణామ్

సూ. ప్రసుప్తముగను, స్వల్పముగను, అస్థుటముగను, వృత్తిరూపముతో నభివ్యక్తముగను, నున్న యస్మితాదులకు అవిద్య పుట్టిల్లు.

వివ :- అవిద్యాదులు ముందుమందు సూత్రములచే వివరింపఁబడును.

5. అనిత్యాశుచి దుఃఖానాత్మను సేత్య శుచి సుఃఖాత్మ భావిత
రవిద్యా

సూ. అనిత్యమును నిత్యమనియు, శుచిని అశుచిమనియు, దుఃఖమును సుఖ
మనియు, అనాత్మను ఆత్మమనియు తలచుట యవిద్య.

వివ:- ఇది పాపదులందు పుణ్యత్వాదిబుద్ధుల కుపలక్షణము, సత్యజ్ఞానవిరోధి
యగు విపరీతజ్ఞానము అవిద్యయని దెలియునది.

6. దృగ్దర్శన శక్త్యో రేకాత్మ తేవాస్మితా

సూ. ద్రష్టృ దర్శనశక్తి లోకజీవలక్షణములు గలుగుట యస్మిత.

వివ:- ఆత్మ శరీరము లోకజీవాదులచుట యస్మితయని భావము.

7. సుఖానుశయీ రాగః

సూ. సుఖ విషయక మగుక్లేశము రాగము.

8. దుఃఖానుశయీ ద్వేషః

సూ. దుఃఖ విషయకమగు క్రోధము ద్వేషము.

9. స్వరసవాహి విదుషః అపి తథారూఢః అభినివేశః

సూ. విద్వాంసునికిఁగూడఁ దన సంస్కారముచేఁ గలిగి యవిద్యాః సుని
యందువలెఁ బ్రసిద్ధమై యున్న క్లేశ మభినివేశము.

10. తే ప్రతిప్రసవ హేయాః సూక్ష్మాః

సూ. అశుక్ల క్లేశములు చిత్తనాశముచేత నుచ్ఛేదించఁదగినవి.

11. ధ్యాన హేయాస్త ద్వ్యుత్తయః

సూ. శక్లేశవృత్తులు ధ్యానముచేత నుచ్ఛేదించఁదగినవి.

12. క్లేశమూలః కర్మాశయో దృష్టాదృష్ట జన్మ వేదనీయః

సూ. వర్తమాన భవిష్యజ్జన్మలందును అనుభవించదగిన ధర్మాధర్మములు క్లేశములకు మూలములు.

వి. :- సంవీశ్వరుఁడు మనుష్యపరిణామమును వీడి ధర్మముచే దేవుఁడయ్యెను అధర్మముచే నహుఁడు పామయ్యెను.

13. సత్తిశూలే తద్విపాకో జాత్యాయుర్భోగాః

సూ. ధర్మాధర్మములకు మూలమైన క్లేశమున్నపుడే వానికి ఫలములైన జన్మము, ఆయువు, భోగములు గలుగును.

14. తేహుద పరితాప ఫలాః పుణ్యా పుణ్య హేతుత్వాత్

సూ. అవి యిదివఱలో జేయఁబడిన పుణ్య పాపములనుజట్టి గలిగినవిగాన సుఖదుఃఖ ఫలములను గలిగించును.

15. పరిణామతాప సంస్కార దుఃఖై ర్గుణవృత్త్య విరోధాచ్చ దుఃఖ మేవ సర్వం వివేకినః

సూ. పరిణామ తాప సంస్కారములవల్ల గలిగిన దుఃఖములతో సత్త్వాదిగుణ వృత్తులగు సుఖదుఃఖ మోహములకు విరోధము లేకపోవుట వల్ల నుగూడ జన్మాదిగుణములు సర్వమును వివేకవంతునికి దుఃఖమే.

వి. :- పరిణామదుఃఖము :- సుఖానుభవకాలములోని సుఖమందు రాగము తదన్యకాలమందు ద్వేషము గలుగును. ఇతర ప్రాణికి బాధలేకుండ ఆ సుఖము అనుభవించఁబడదుగాన హింసాదులు తప్పవు. వానివల్ల అదృష్టాదులద్వారా పిదప దుఃఖము. తాపదుఃఖము :- సుఖకాలమందును ఇంకను అధికమగు నితరుల సుఖమును జూచి తాపముగలిగి దానివల్ల వచ్చిన దుఃఖము. సంస్కారదుఃఖము :- సుఖానుభవమువల్ల గలిగిన యధిక సంస్కారముచే దాని స్మరణమువల్ల రాగమును ఆ స్మరణమున

కడ్డురాగా ద్వేషము, వానివల్ల కర్మలు, వానివల్ల విపాకము పిదప అనుభవము. పిదప వాసన కలుగును. యోగికన్నువంటివాడు, సాలె పురుగుదారము స్వల్పమైనను కంటిలో పడిన వెంటనే చాలా బాధ గూర్చును. కాని యితరమగుచోట పడిన బాధ గూర్పదు. అట్లేయనాది దుఃఖప్రవాహము స్వల్పముగా నున్నను ఇతరునిగాకయోగినేబాధించు నని భావము. దుఃఖమునకు మూలము అవిద్య. వివేకము గలుగఁగా అవిద్య నశించును. పిదప అవిద్యామూలములగు క్లేశములు పోవును. పిదప పాపపుణ్యములుగలుగవు. ఇదివఱకటి పాపాదులు అనుభవించుట వల్లను దేహంతమున నింక పూర్వపాపాదులు లేవు గావునను బునర్జన్మ లేదు. దానినే మోక్షమందురు. ఈశాస్త్రము చతుర్విధము, 1. హేయము= సాంసారికదుఃఖము, 2. హేయహేతువు=సాంసారిక దుఃఖహేతువగు నవిద్య. 3. హానము=సర్వదుఃఖనివృత్తిమోక్షము. 4. హానోపాయము= మోక్షసాధనమగు వివేకసాక్షాత్కారము.

16. హేయం దుఃఖ మనాగతమ్

సూ. రాబోవు దుఃఖములు పోఁగొట్టుకొనఁదగినవి.

విః:- కడచినవి యనుభవించినఁగాని పోఁగొట్టుకొనుటకు వీలులేదు. కడచుచున్నవిగూడ ఎప్పటికప్పుడే యతని వివేకముచే నశించును. ఇంక మిగిలినవి రాబోవునవే. ఇదివఱకు తగిలినగాయముయొక్క బాధ అనుభవముచే పోవును. చర్తమానమందు జాగరూకతచేతగులదు, రాబోవునది పోగొట్టుకొనవలయును.

17. ద్రష్టృ దృశ్యయోః సుఖయోగో హేయ హేతుః

సూ. ద్రష్టకును దృశ్యములగు సుఖదుఃఖ మోహములకును గలసంబంధము దుఃఖమునకు హేతువు.

18. ప్రకాశక్రియా స్థితిశీలం భూతేంద్రియాత్మకం భోగావవర్గార్థం దృశ్యమ్

సూ. ప్రకాశశీలమైన యాత్మయు, క్రియాశీలమైన దశేంద్రియములును. స్థితిశీలమైన భూతములును, భోగమోక్షములై దృశ్యము లనఁబడెను.

వివ:- ప్రకాశ క్రియా స్థితిశీలములనంగా సత్త్వరజస్తమోగుణశీలములని భావము.

19. విశేషావిశేష లింగమాత్రాలింగాని గుణ పర్వాణి

సూ. విశేషములు, అవిశేషములు, లింగమాత్రములు అలింగములు అనునవి గుణములనెడి చెట్లకు ఆకులు కొమ్మలు మొలకలు గింజలువంటివి.

వివ:- ఇంద్రియములు 10. మనస్సు 1. భూతములు 5. మొత్తము 16. వికారములు. ఇవి విశేషములనఁబడును. శబ్ద స్పర్శ రూప రసగంధములనెడి పంచతన్మాత్రాలు అయిదు, ఆహారము ఒకటి. మొత్తము 6 విశేషములనఁబడును. లింగమాత్రము - మహత్తత్త్వము. అలింగము: గుణముల సామాన్యస్థితి.

20. ద్రష్టా దృశిమాత్రః శుద్ధః అపి ప్రత్యయానుపశ్యః

సూ. జ్ఞానమాత్ర రూపుడైన ద్రష్ట శుద్ధుడైనను బుద్ధి వృత్తులను అనుకరించువానివలె విషయములను జూచును.

21. తదర్థ ఏవ దృశ్యస్యాత్మా

సూ. దృశ్యముయొక్క స్వరూపము ఆద్రష్టయొక్క భోగమోక్షములే ఫలముగ్గగాది.

22. కృతార్థంప్రతి నష్ట మవ్యనష్టం తదవ్య సాధారణత్వాత్

సూ. పురుషార్థము సిద్ధించిన పురుషునిగుఱించి దృశ్యములు నశించినను పురుషార్థసిద్ధి పొందనివానికి సాధారణ మగుటవల్ల నవి నశించవు.

వివ:- సిద్ధిపొందనివారికి నవి మొల్లకాలము నుండు నని భావము.

23. స్వస్యా మిశక్తోః స్వరూపోప లబ్ధిహేతుః సంయోగః

సూ. భోగ్యమగు దృశ్యమునకు భోక్తయగు ద్రవ్యకును విషయముల నుదాహరించుట కొఱకును అత్మను దర్శించుట కొఱకును హేతుత్వే ని సంయోగము.

24. తస్య హేతు రవిద్యా

సూ. ఆసంయోగమునకు అవిద్య మూలకారణము.

25. తదభావా త్సంయోగాభావో హనం తద్వశేః చైవల్యమ్

సూ. అవిద్య లేనందువలన దృశ్యముతో సంయోగము గలుగఁజేయుటయే మోక్షము. అదే చైతన్యమునకుఁ గైవల్యము.

26. వివేకఖ్యాతి రవిప్రవా హనోపాయః

సూ. మిథ్యాజ్ఞాన వాసనవల్ల బాధనొందక ప్రకృతి వివేచనమువల్లఁ బురుష సాక్షాత్కారము పొందుటయే మోక్షోపాయము.

27. తస్య నప్తథా ప్రాప్త భూమిః ప్రజ్ఞా

సూ. యోగజ సాక్షాత్కార రూపమైన మోక్షోపాయముయొక్క ప్రజ్ఞ యేడు విధములుగ నున్నది.

వివ:- 1 హేయమైన దుఃఖమును దెలిసికొంటిని ఇంక నేను దెలిసికొనవలసినది లేదు అనునది మొదటి ప్రజ్ఞ 2 దాని ఫలానుభవము పొందుటవల్ల నింకఁ బొందవలసినది లేదు అనునది రెండవ ప్రజ్ఞ 3 హేయహేతుల్లా

తైస్ అవిద్య, సకామకర్మ మొదలగునవి పూర్తిగానశించినవి ఇంక సరింపవలసినవి లేవు అనునది మూడవప్రజ్ఞ. 4 దుఃఖహనరూపమైన మోక్షఫలము అసంప్రజ్ఞాత యోగముచేత సాక్షాత్కరింపఁబడినది. ఇంక తెలిసికొనవలసిన పురుషార్థము మిగులలేదు అనునది నాల్గవప్రజ్ఞ. 5 నాబుద్ధి సమాప్తభాగ మోక్షములు గలది కాంగలదు అనునది ఐదవప్రజ్ఞ. 6 బుద్ధిరూపముగాఁ బరిణమించిన సత్త్వాదిగుణములు స్వకారణమందు లయింపఁగల వనునది ఆఠవప్రజ్ఞ. 7 లయించిన యాగుణములు కొండమీద నుండివడిన జాళ్ళు మరలఁబైకిచేరనట్లుగా తిరిగి బుద్ధి రూపముగాఁ బరిణమింప వనునది ఏడవప్రజ్ఞ. ఈ ఏడింటిని ఆచరణ లోనికిఁ దెచ్చుకొనిన విద్వాంసుని జ్ఞాననిష్ఠ సద్యో ముక్తిదాయని అనునది తెలిసికొనవలయును.

28. యోగాంగానుష్ఠానా దశద్విక్షయే జ్ఞానదీప్తిరావివేక ఖ్యాతేః

సూ. యోగాంగముల ననుష్ఠించుటవలన ప్రకాశము నావరించు క్లेशములు సరింపఁగా ప్రకృతిపురుష వివేక సాక్షాత్కారము వర్యంతము జ్ఞానదీప్తి అగును.

29. యమనియమాసనప్రాణాయామప్రత్యాహరధారణాధ్యాన సమాధయో అష్టాసంగాని

సూ. యమ, నియమ, మాసన, ప్రాణాయామ, ప్రత్యాహర, ధారణ, ధ్యాన, సమాధు లెనిమిది యోగాంగములు.

30. తత్రాహింసా సత్యస్తేయ బ్రహ్మచర్యాపరిగ్రహ యమాః

సూ. అహింస, సత్యము, అస్తేయము, బ్రహ్మచర్యము, అపరిగ్రహము ఇవి యమము లనఁబడును.

వివ:- అహింస=ప్రాణులను మనసా, వాచా, కర్మణా హింసించకుండుట, సత్యము=వాఙ్మానసముల యధార్థత్వము. అస్తేయము=ఇతరధనము లనుహరింపకపోవుట, బ్రహ్మచర్యము=అష్టవిధమైన మైథునముల

సాధన పాఠము

ద్యశించి పరమేశ్వరునియందుఁ జరించుట. “స్మరణం కీర్తనం, కేశి. ప్రేక్షణం గుహ్య భాషణం । సంకల్పోఽధ్యవసాయశ్చ క్రియానిర్వృత్తి రేవచ”. స్మరణము. కీర్తించుట, కలిసియాడుట, చూచుట. రహస్య సంభాషణము, సంకల్పము, ప్రయత్నము, క్రియానిర్వాణము ఇవి యష్టవిధమైధునములు. అవరిగ్రహము = హింసాదులగు ననేక దోషములు వానివల్ల గలుగుచుండుటచే వదార్థములను స్వీకరింపకుండుట.

31. జాతి దేశకాల సమయానవచ్చిన్నాః సార్వభౌమా మహావ్రతమ్

సూ. జాతి, దేశ, కాల, సమయముల నియమములేకుండ సర్వ జాత్యాది సాధారణములైన యహింసాది యమములు మహావ్రతము అనఁబడును

వివ:- జాతి=మనుష్యత్వాదులు, దేశ=స్థిర్థాదులు, కాల=చతుర్దశి అమావాస్య మొదలగునవి. సమయములు=యుద్ధాదులు.

32. శౌచ సంతోషతపః సాధ్యాయేశ్వర ప్రణిధానాని నియమాః;

సూ. శౌచము, సంతోషము, తపస్సు, స్వాధ్యాయము, దైవప్రణిధానము, ఇవి నియమములు,

వివ:- దైవప్రణిధానము=పరమేశ్వరార్పణబుద్ధి.

33. వితర్కబాధనే ప్రతిపక్ష భావనమ్

సూ. విత్కాదులచే యమాదులకు బాధకలుగుచున్నడు ప్రతిపక్షభావము చేయవలయును.

వివ:- “నీనిని జంపెనను అన్యశమైనను పలుకుదును పరధనమైనను అపహరింతును పరస్త్రిగమనమైనఁ జేయుదు”నను దుష్టమార్గములచే బాధింపఁబడినపుడు సంసారాగ్నిచేఁ గాల్చఁబడి యా బాధనుండిమరలుటకై యోగధర్మమును శరణుచొచ్చితిని. ఇట్టి నేను మరల ఆ దుర్మార్గములలోనే పడినచో “గుక్కబుద్ధివంటివాఁడ నగుదును కక్కినకూడు దిన్నవాఁడ నగుదు నని ప్రతిపక్ష భావన చేయవలయునని భావము.

44. వితర్కా హింసాదయః కృతకారితానుమోదితా లోభక్రోధ
మోహపూర్వకా మృదుమధ్యాధిమాత్రా దుఃఖాజ్ఞానాస్తఫలా
ఇతి ప్రతిపక్ష భావనమ్

సూ. వితర్కము అని పిలువబడు హింసాదులు లోభ క్రోధమోహ పూర్వకములై మృదుమధ్యాధిప్రమాణములై చేయఁడినను, జేయింపఁబడినను అనుమతింపఁబడినను దుఃఖము అజ్ఞానము అనెడి యంతులేని చెడ్డఫలముల నొసఁగు నని ప్రతిపక్షభావన చేయవలయును.

45. అహింసా ప్రతిష్ఠాయాం తత్సంగిభౌ వైరత్యాగః

సూ. అహింసయందు స్థిరత్వము సిద్ధింపఁగా అహింసకుల సన్నిధియందు సర్వప్రాణులయందు వైరత్యాగము గలుగును.

వివ :- మనుష్యులలోని వైరములు, పిల్లి యెలుక, మేక, పులి మొదలగు హింసలోని సహజవైరములు, సర్ప శార్దూల సింహాదులకు ఇతర ప్రాణులను గుఱించిన వైరములును పోవునని భావము.

46. సత్యప్రతిష్ఠాయాం క్రియాఫలాశ్రయత్వం

సూ. సత్యమందు స్థిరత సిద్ధింపఁగా సత్యవంతుల మాట మాత్రముచేతనే ధర్మాది క్రియలును స్వర్గాది ఫలములును సిద్ధించును.

47. అస్తేయ ప్రతిష్ఠాయాం సర్వరత్నోపస్థానమ్

సూ. అస్తేయ ప్రతిష్ఠ గలుగఁగా సర్వరత్నములు వాని మాటచేతనే సిద్ధించును.

వివ :- సర్వరత్నములు=సర్వశ్రేష్ఠవస్తువులని భావము.

48. బ్రహ్మచర్య ప్రతిష్ఠాయాం వీర్యలాభః

సూ. బ్రహ్మచర్య ప్రతిష్ఠ గలుగఁగా అలౌకిక సామర్థ్యము గలుగును.

39. అపరిగ్రహస్థైర్యే జన్మకథంతానంబోధః

సూ. అపరిగ్రహ స్థైర్యము గలుగఁగా పూర్వావర జన్మస్మృతి గలుగును.

వివ :- “నే నెవఁడను ఎట్లుంటిని ఇది యంతయునేమి మనఁము ముందెట్లు గాఁగలము” మొదలుగ సర్వస్మృతులు గలుగునని భావము.

అవతారిక :- ఇంతవరకు యమస్థైర్యమందు సిద్ధులు చెప్పఁబడెను. ఇంక నియమ స్థైర్యమున సిద్ధులు చెప్పఁబడుచున్నవి.

40. శౌచాత్సాన్నింగజుగుప్సా పరైరసంసర్గః

సూ. శౌచస్థైర్యమువల్ల శరీరమందు జగుప్సయును పరులతో అసంసర్గమును గలుగును.

వివ :- మఱి, నీరు మొదలగువానిచే నింత తృప్తిగావించినను శరీరశుద్ధి గలుగక దినదినము ఎప్పుడు మారిన సప్పుడే శరీర మపరిశుద్ధ మగు చుండుట వల్ల ఈ భౌతిక శరీరమందు జగుప్స గలుగును. స్వశరీరమందే జగుప్స గలిగినప్పుడు ఇంక వ్యామోహకరములగు భార్యాపుత్రాది పరశరీరము లందు జగుప్స గలుగుటలో వింత యేమియుని భావము.

41. సత్త్వశుద్ధిసౌమన సైక్త్యాగ్రేన్ద్రియజయాత్మదర్శనయోగ్య త్వాని చ

సూ. శౌచస్థైర్యమువల్ల సత్త్వశుద్ధియు దానినుండి సౌమనశ్యము దాని నుండి ఏకాగ్రత దానినుండి యింద్రియజయము దానినుండి ఆత్మ దర్శన యోగ్యతయును గలుగును.

42. సంతోషాదనుత్తమ సుఖలాభః

సూ. సంతోష స్థిరతవల్ల సత్కుత్తమమైన యనంత సుఖము గలుగును.

వివ :- శో. యచ్చ కామసుఖంలోకే, యచ్చ దివ్యం మహత్సుఖం
 తృప్తాక్షయ సుఖస్యైతే నార్హతః పోషశీంకలాం॥
 “లోకమందలి కామసుఖము మహాదివ్యసుఖమును దృష్టానాశము
 వలని సుఖమునకుఁ బదునాటవవం తయిననుగావు.”

42. కాయేన్ద్రియ సిద్ధిరశుద్ధిక్షయాత్తపసః

సూ. తపస్సు పాపమును నశింపఁజేయునదిగాన కాయసిద్ధిని, ఇంద్రియసిద్ధిని
 గలిగించును.

వివ :- కాయసిద్ధి = అణిమాదిసిద్ధి, ఇంద్రియసిద్ధి = దూర్శకవణాదులు.

44. స్వాధ్యాయాదిష్టదేవతాసంప్రయోగః

సూ. స్వాధ్యాయమువల్ల నిష్టదేవతాదర్శనము గలుగును.

45. సమాధిసిద్ధి రీశ్వరప్రణిధానాత్

సూ. దైవప్రణిధానమువల్ల సమాధిసిద్ధి గలుగును.

46. స్థిరసుఖమాసనమ్

సూ. స్థిరము సుఖకరమునైన యాసనము వేయవలెను.

వివ :- ఆసనములు వాని భేదములు హఠయోగ దీపికాది గ్రంథములయందుఁ
 దెలియవలెను.

47. ప్రయత్నశైథిల్యానస్తపమాపత్తిభ్యామ్

సూ. చలనాది ప్రయత్నములను ముగించుటవల్లను భూమినిదాల్చిన యాది
 శేషునియందు చిత్తము నిలుపుటవల్లను ఆసనసిద్ధి గలుగును.

వివ :- సమస్తగోళములు ఆకాశమున ఆకర్షణశక్తిచే వాయువుచే నిలఁబెట్టఁ
 బడుచున్నవిగాన ఆ వాయు ప్రవాహమునే పవనాహారియగు నాదిశేషు
 షగ ఆరోపింపఁబడెనని తెలియునది.

48. తతోద్వంద్వానభిపూతః

సూ. ఆసనస్థైర్యమువల్ల శీతోష్ణాది ద్వంద్వబాధ గలుగదు.


ఆసనములు :

శరీరమనస్సులకు స్థిరత్వము ఆరోగ్యము అవయవములకు తేలికదనమును చేకూర్చును. ఎనుబదినాలుగు లక్షల జీవరాసుల యవయవ విన్యాసములు ఎనుబదినాలుగు లక్షల ఆకారములుగ నుండును. ఒక్కొక్క యవయవ విన్యాసము ఒక్కొక్క ఆసనమన్నమాట. “ఆసనానిచతావంతి యావంత్యే జీవజాతయః, ఏతేషామఖిలాన్ భేదాన్ విజానాతి మహేశ్వరః.” అందులో 84 ఆసనములను యోగజ్ఞులు చెప్పిరి. అందును యోగసాధనకు 1. స్వప్తికము, 2. గోముఖము, 3. వీరాసనము, 4. కూర్మాసనము, 5. ధనురాసనము, 6. కుక్కుటాసనము, 7. మత్స్యేంద్రాసనము, 8. పశ్చిమోత్తానాసనము, 9. మయూరాసనము, 10. సిద్ధాసనము, 11. పద్మాసనము, 12. భద్రాసనము, 13. ముక్తాసనము, 14. సర్వాంగాసనము, 15. హలాసనము, 16. యోగనిద్రాసనము, 17. శవాసనము అనునవి ముఖ్యముగాపనికివచ్చునవి. అవి హఠయోగ దీపికాదులవల్లఁ దెలియవలెను.

(చూ. నా యోగసర్వస్వము.)


కొన్ని యోగా సనములు

1. సూర్యనమస్కారముతో



మ: ఖ్యూరూపము
ఆరోగ్యమునకు

2. పద్మాసనము.




అజీర్ణము, ప్రేగులరచుట,
గ్యాసు, మానసిక రోగాలు తగ్గుటకు.

3. సిద్ధాసనము.




కడుమునొప్పి పోవుటకు,
మనశ్శాంతికి, నాడిశుద్ధికి.

4. వజ్రాసనము.




వీర్యదోషము, అజీర్ణము,
పాండురోగము తగ్గించును.

5. శలభాసనము.



అజీర్ణము, దుర్బలత, వెన్నెముక నొప్పి తగ్గును.

6. భుజంగాసనము.




అజీము, పొండురోగము, మనశ్శాంచల్యము పోవుటకు.

7. గోముఖాసనము




హృదయ దౌర్బల్యము, స్వస్థ
దోషములు, అనిద్ర, జ్వరము తగ్గుటకు.

8. సర్వాంగాసనము.




సర్వ రోగములు
పోవుటకు.

బి. పశ్చిమోత్తానాసనములో తొలిమెట్టు. రెండుకాళ్ళుచాపి
పట్టుకొన్నచో పూర్ణము.



అజీర్ణము, ఆమవాతము, ఉదరరోగములు.

10 హలాసనము.




దగ్ధు, గుల్మము, వాతము, ముసలితనము, మానసికరోగములు.

అజీర్ణము, ఆమవాతము, ఉదరరోగములు.


అజీర్ణము, ఆమవాతము, ఉదరరోగములు.

11. మయూరాసనము.



అగ్రహృద్యము, విరేచనములు, ఉదర రోగాదులు.

12. శీర్షాసనము.



తలనొప్పి, చెవి, కంటిరోగములు, వెంట్రుక లూడుట,
నెరయుట, ముడుతలుపడుట.

17. శవాసనము.

అన్ని యవయవములు వదులుగానుంభి శవమువలె వ్రుండుట.

శవాసనము అన్నిటికి చివర చేయవలెను.

49. తస్మిన్నతి శ్వాసప్రశ్వాసయోర్గతివిచ్ఛేదః ప్రాణాయామః

నూ. ఆసనస్థైర్యము గలుగఁగా శ్వాసనిశ్వాసములగతిని నిరోధించుట ప్రాణాయామము.

వివ :- ప్రాణాయామములో గాయత్రీజపముగాని, వ్రణవజపముగాని, యిష్ట దేవతాదిధ్యానముగాని చేయవలయును.

50. బాహ్యభ్యంతరస్తంభ వృత్తిరేచకాల సంఖ్యావృత్తిభిః పరిదృష్టో దీర్ఘసూక్ష్మః

నూ. బాహ్యభ్యంతర స్తంభవృత్తియైన ప్రాణాయామము దేశకాల సంఖ్యా వృత్తులచే నియమితమై దీర్ఘసూక్ష్మమని చెప్పబడును.

వివ :- బాహ్యవృత్తి = రేచకము. అభ్యంతరవృత్తి = రేచకము. స్తంభవృత్తి = కుంభకము. ఎడమముక్కునుండి గాలివిడుచుట రేచకము. దీనిప్రదేశ దూరమును ఆక్కడి దూదిపంజ్ కదల్చినట్టి తెలియవగును. కుడి ముక్కుతో గాలిపూరించుట పూర్వకము. పీల్చిన గాలిని లోపల కుంభించుట కుంభకము. రేచకమునకు ముక్కుచివరనుండి 12 అంగుళములు పరిమితిగల దేశము “ప్రాదేశ ద్వాదశాంగుళ హస్తాదిపరిమితో దేశః” చీమలు లోన ప్రాకుచున్నట్లుండుటవట్టి అది తెలియును. పూర్వకము నకు ఆపాదతల మస్తకవర్యంతము అభ్యంతరదేశము. కుంభకమునకు గూడ ఇదే దేశము. ఇది దేశనియమము. రేచకపూర్వక కుంభకములలో కాలనియమము చేయవలయును. ఇంతకాలము గాలివిడుచుట ఇంత కాలము గాలిపీల్చుట, ఇంతకాలము గాలినిలుపుట అని కాలనియమము

రేచకమునందు 32 మాత్రలు, పూరకమునందు 16 మాత్రలు, కుంభకమునందు 64 మాత్రలు అని వసిష్ఠుడు. ఇది సంఖ్యానియమము. ఇది మృదువు దీనికి రెడ్డంపుఅయినచో మధ్యమము. నాలుగురెడ్లున్న తీవ్రమగును. ఇది ప్రతిదినము అభ్యసించబడి దివస పక్షమాసాది క్రమముగా దేశకాల ప్రచయవ్యాసితయై దీర్ఘమనిమిగుల నైపుణ్యముగా దెలిసికొనఁదగి సూక్ష్మమని చెప్పబడును. అది చీమప్రాకుట ధ్వజకదలిక మొదలగునవి తెలియకపోవుట మొదలగువానివలన సూక్ష్మత్యము తెలియవలయును. శక్యమైనంతవఱకు నిల్చువచ్చునని యాజ్ఞ వల్కుడు.

91. బాహ్యభ్యంతరవిషయాక్షేపీ చతుర్థః

నూ. బాహ్యభ్యంతర విషయములైన రేచకపూరకముల నతిక్రమించి కేశల కుంభకము మాత్రమే యుండునది నాల్గవ ప్రాణాయామము.

ప్రాణాయామము :-

బ్రహ్మ దయోః త్రిదశాః ప్రవనాభ్యాసతత్పరాః
అభ్యాసంతకభయాత్తస్మాత్ప్రవన మభ్యసేత్.

బ్రహ్మది దేవతలుకూడ యమునిభయమువల్ల రేచక, పూరక, కుంభకములనెడి ప్రాణాయామములను సలిపిరి. గాలిని విడచుట రేచకము, గాలిని పీల్చుట పూరకము, గాలిని లోపలనిలుపుట కుంభకము.

జన్మాషధి తపోమంత్రైర్యావతీహవ సిద్ధయః.
యోగేనాప్నోతీతాః పరాః, నాత్యైర్వ్యగగతింప్రజేత్.

జన్మభాషధము తపస్సు మంత్రములచే నెటువంటి సిద్ధులుకలుగునో అవి ఆసన ప్రాణాయామములచే సిద్ధించును. సూర్యభేదము, ఉజ్జాయి, సితాగిరి, శీతలి, భప్రక, భ్రామరి, మూర్ఖ, ప్లావిని అని కుంభక ప్రాణాయామములు ఏనిమిది. పూరకాంతేతు కర్తవ్యో బంధో జ్వలంధరాభిధః, కుంభకాంతే రేచకాదే కర్తవ్య స్తాడీయానకః. గాలినిపీల్చినపుడు జ్వలంధరబంధము చేయవలెను. అనఁగా గడ్డమును గుడ్డపై ఆనించవలయును. గాలిని నిలి

గాలిని విడుచువలెను మూలబంధమును (మలద్వారమును బంధించుట)

ఉద్యానబంధమును (పొటను వెనుకకు ఆక్రమించుచు లాగుట) చేయుటల
యునుగా ఇవి తప్పక చేయవలయును. ఇట్లు చేయుట కుంభకము చేయుట.

దానితో అపానాయామము ముత్యపూజాం కంఠాగ్రధానయేత్, త్రా
డొగ్గ జరావీయు కన్యన్ ఘోషశాల్మలయా భవేత్.

కీర్తిని మలద్వారబంధము చేయుట ద్వారా అపానవా యువును జ్ఞాతివే జ్ఞాతం

బంధబంధము (గాలినిపీల్చి నవీనపీగడమునుగుండెపై ఆనిరేచుట) ద్వారా ప్రాణ

వాాయువును క్రొందికవలెను ఉద్యానబంధముద్వారా (పొటను తిక్కు శరీరబిచ్చను

చేకు లాగుట ద్వారా) ప్రాణాయామము చేసినచో మోగి ముసలితనము జుర్రడి

విడివడి 16 ఏండ్ల వయసువాడు అగును అని హతాశుని ప్రదీపకలోచనం

బడెను. ఇది యోగులకు అనుభవనిష్ఠము. ప్రాణాయామము చేయువారు

వప్పులు (పెనరవచ్చు గాక), పెరుగు, మత్స్యమంసాదులు విడువవలయును.

క్షీరాజ్యభోజనము, గోధుమాద్యాహారములు హితములు. ప్రాణాయామము

చేయువారు పద్మాసనమునందుగాని సేదాసనమునందుగాని లేక ఏదయిన

సాధనమున గూర్చుండి ప్రాణాయామము చేయవలయును. వెనిపిస్తిన

జ్ఞాతంధర బరధాధిపూర్వకముగ ముగిసిరోజు పది ప్రాణాయామములు రెండవ

రోజున పదునయిదు ప్రాణాయామములు ఇట్లు క్రమచ్ఛద్ధిగా 80 వరకు చేయ

వలయును. శ్రమయు శిరోవేధనకల్పిస్తచో మెల్ల మెల్లగా చేయుచు విశ్రాంతి

తీసుకొనుచు చేయవలెను. గురువుద్వారా తెలిసికొని చేయుటమంచిది. అప

శ్చయముకూడ. అథవిష్ణుగును సింహమును మెల్ల మెల్లగా ముక్తమిచ్చి నునట్లు

—: సూర్యభేదనము :—

అంతగా ఎత్తును పల్లమును గానిచోట అసనముచేసికొని ఎడమముక్కు

రంధ్రమునూసి కుడిముక్కు రంధ్రముతో మెల్ల మెల్లగా త్రాల్చి విడుదలవలెను.

మరలపీల్చి మరల మరల మెల్లగా వదలవలెను. దీనిని సూర్యభేదనమంధాత్మ

యనెను.

దీనివల్ల కపాలశుద్ధి అగును. వాత, క్రిమిదోషములును పోవును. ఇట్లు ఎనుబది సార్లు చేయవలెను. అహారము తీసికొనక ఉదయము, సాయంత్రము, అర్ధరాత్రి, తెల్లవారుఝామున చేయవలయును. ముందుగా మూడు పుడిసెడులు నీళ్ళు త్రాగి చేయవలెను, ఇన్ని సార్లు ఏలుకొనిచో ఒకటి రెండుసార్లు ఉదయ సాయంత్రములందు చేయవచ్చును. లేదా ఒకసారి ఉదయమందు చేయవలెను. ఇట్లు మూడు, నాలుగునెలలు చేసిన నాడిశుద్ధి అగును. నాడిశుద్ధి గుర్తు శరీరము పుష్కించుట, శరీరము తేలికగుట, కంఠము స్ఫుటముగానుండుటయును అగును. దీనివల్ల కుండలినీ ప్రబోధమగును. వెన్నెముక క్రింద చల్లగానుండుట, చీమ పైకి ప్రాకినట్లు తోచుట, శిరస్సున జలదరింపును గలుగును. ఇది మొదటిమెట్టు.

— ఉష్ణాయు —

సోమూసికొని ఎడమ కుడిముక్కురంధ్రములతో గాలిని పీల్చి వదలవలెను. దీనివల్ల కంఠమున శ్లేష్మముపోయి జరరాగ్ని వర్ధిల్లును. నాడిజలోదరాదులు, ధాతుగతదోషములు పోవును. ఇది నడచుచు నిలచుచు చేయవలయును.

సీ త్కారి

నోటితో సీత్కార ధ్వనితో గాలిపీల్చి పెదవులమధ్య చేర్చిన నాలుకతో గాలిని పూరించి ముక్కుద్వార గాలి వదలవలెను ఇట్లుచేసినచో రూపము మందరమగును. సోమరితనము పోవును ఆకలి దప్పికలు, నిద్రలు తగ్గును. దీనివల్ల సర్వోపద్రవములు పోవును.

తలి

పెదవుల బైటకు పక్షిముక్కువలె నాలుకచాపి గాలినిపీల్చి గాలి కొంచెము నిలిపి గాలిని మెల్ల మెల్లగా విడువవలెను. దీనివల్ల గుల్మము, ప్లిహ పైతృ రోగములు పోవును. ఆకలి దప్పికలును తగ్గును.

భక్తి క

పద్మాసనము వేసికొని నడుము మెడ వంచక నోరు మూకకొని ఎడమ ముక్కుతో గాలి గుండెవరకు పీల్చి కుడిముక్కుతో వదలవలెను కుడిముక్కుతో పీల్చి ఎడమముక్కుతో వదలవలెను. కమ్మరివాని తిత్తివలె పూరించి వదలవలెను శ్రమకలుగువరకు కుడి ముక్కుతో గాలి పీల్చి ఎడమ ముక్కుతో వదలవలెను. నడిమిప్రేలు చూపుడుప్రేలు పడిచి బొటనప్రేలు అనామిక చిడికెనవేళ్లతో మూసి వదలుచుండవలెను. ఇట్లు ఎనుబదిసార్లు చేయవలెను. వాతపిత్తశ్లేష్మములను హరించును జరరాగ్నిని పెంచును. కుండలిని మేల్కొలుపును బ్రహ్మగ్రంథి విష్ణుగ్రంథి రుద్రగ్రంథి అనువానిని భేదించును.

భ్రామరి

వడిగా శబ్దసహితముగా తుమ్మెదనాదముగలుగునట్లు గాలిపూరించి ఆడు తుమ్మెదనాదముగలుగునట్లు గాలివిడిచిన దానిని భ్రామరి అందురు. దీనివల్ల చిత్తమున అపూర్వానందము కలుగును.

మూర్ఖ

గాలి పీల్చి వపిదప జాలంధర బంధము (గడ్డము గుండెపై ఆనించుట) వేసి మెల్లమెల్లగా గాలి విడువవలెను దీనివల్ల మనస్సుకు మత్తునుగూర్చి సుఖముగూర్చును.

ప్లావిని

దేహమును పొట్టను గాలితో నింపినచో అగాధజలములోగూడ తామ రాకువలె సుఖముగ కేల్పును. దీనిని ప్లావిని యందురు.

రేచకపూరకములతోఁగూడిన కుంభకమును సహితకుంభక మందురు. రేచకపూరకములులేని దానిని కేవల కుంభకమందురు. కేవల కుంభకము సిద్ధించువఱకు సహితకుంభకమును అభ్యసించవలయును.

అట్లే చిత్తము కదలినచో ఇంద్రియములు గదలును. అది కదలనిచో ఇంద్రియములు గదలవుగాన చిత్తమును నిరోధింపఁగా నింద్రియములును నిరోధింపఁబడునవి భావము.

99. తతః పరమా వశ్యతేన్ద్రియాణామ్

సూ. ఆప్రత్యాహారమువల్ల నింద్రియములను ఖూర్తిగా జయించుట సిద్ధించును.

వివ:- శబ్దాదులందు వ్యసనములేకుండుట యింద్రియ జయమని కొందఱు. విరుద్ధముగానివిషయములసేవించుటయింద్రియజయమనిమఱికొందఱు. శబ్దాదులందు భోగ్యాధీనుఁడై కాక స్వాధీనుఁడై యుండుట ఇంద్రియ జయమని మఱికొందఱు. రాగద్వేషములు లేకుండ నుఖ దుఃఖములను విడచిన శబ్దాదిజ్ఞానము ఇంద్రియజయమని కొందఱు, ఏకాగ్రతను బొందిన మనస్సు విషయములను బొందకపోవుటయే యింద్రియజయమని జైగిషవృండు. ఈ యోగము యమనియమాదులచే నీజము వేరుఁబడి అసనప్రాణాయామాదులచే మొలకెత్తి ప్రత్యాహారముచేఁ బుష్పించి ధ్యానధారణ సమాధులచే ఫలించుననితెలియునది.

ఇది

ప్రతంజలిచే రచింపఁబడి చర్ల గణపతిశాస్త్రిచే ననువదించఁబడిన
యోగతత్త్వ దర్శనమందు సాధన పాదము.

3 విభూతి పాదము

1. దేశబంధ శ్చిత్తస్య ధారణా

సూ. హృదయ పద్మాది ప్రదేశమందు ధ్యేయమునుగూర్చి చిత్తైకాగ్రత ధారణ యనఁబడును.

వివ:- ఆదిపదముచే నాభిచక్రము, మూర్ధము, నాసికాగ్ర జిహ్వగ్రములును. బాహ్యవిషయములును గ్రాహ్యము. ఈ పాదమందు సమాధికి అనుగుణమైనవియు శ్రద్ధగలుగుటకు హేతువైనవియు సగువిభూతులు చెప్పఁబడును. అవి సంయమసాధ్యములు, సంయమ మనఁగా ధారణా ధ్యాన సమాధి సముదాయము. అందుచే ధారణాదులనుగూర్చి ముందుగాఁ జెప్పఁబడుచున్నది.

2. తత్ర ప్రత్యయైక తానతా ధ్యానమ్

సూ. హృదయదేశమందు ధ్యేయాకారమైన పృత్తిప్రవాహము ధ్యానము.

3. తదేవార్థమాత్ర నిర్భాసం స్వరూప శూన్య మివ సమాధిః

సూ. ధ్యేయవస్తువు మాత్రమే ప్రకాశించి స్వరూపములేని దానివలెనుండు నాధ్యానమే సమాధి.

వివ:- “సమ్యక్ ఆధీయతే ఏకాగ్రీక్రియతే విక్షేపాన్ పరిహృత్య మనః” విక్షేపములను పరిహరించి మనస్సు బాగుగా ఇందు ఏకాగ్రము చేయుఁ జడును” అని వ్యుత్పత్తి. ధ్యానించువాఁడు. ధ్యానించుట ధ్యానింపఁ దగిన వస్తువు అను విభాగము లేక ధ్యేయముమాత్రమే ప్రకాశించుచుది సమాధి అని భావము.

4. తత్రయ మేకత్ర సంయమః

సూ. ధ్యానధారణా సమాధులను ఒక విషయమునందు నిలుపుట సంయమః మనఃబడును.

5. తజ్జయా త్రప్రజ్ఞా లోకః

సూ. ఆసంయమముయొక్క స్థైర్యమువల్ల సమాధిప్రజ్ఞ దీప్తింపును.

6. తస్య భూమిషు వినియోగః

సూ. స్థూలముల రూపములనుండి సూక్ష్మసూక్ష్మ రూపములందు క్రమముగా ఆసంయమమును వినియోగింపవలెను.

వివ:- సాయుధ సభూషణ, చతుర్భుజాది దై వస్వరూపమందు సమాధి సిద్ధిం చినపిదప సాయుధాది స్వరూపరహిత సమాదియును దాని పిదప అతఁడే నేననియు పిదప “నేనే” అనియు యోగి క్రమముగాఁదెలిసి కొనవలయును, యోగావస్థల క్రమాభివృద్ధియు తెలియఁదగును, శ్లో, యోగేన యోగో జ్ఞాతవ్యోయోగో యోగాత్ప్రవర్తతే, యోఽప్రమ త్తస్తుయోగేన స యోగే రమతే చిరమ్,” “యోగసాధనలో ఒకటి సిద్ధించినపిదప నింకొకటి సాధన చేయవలయును, యోగసాధనా లక్షణ ములనుబట్టి ఆ యా యోగములు సిద్ధించినట్లు గ్రహించి యుత్తరో త్తర యోగసాధనల చేయవలయును, అప్రమత్తుఁడై చేయువాఁడు యోగమందు రమించును. ఏమాత్రము పొరపడినను యోగము సిద్ధిం పదు పరిగదా రోగాదులు గలుగును.

7. త్రయ మస్తరంగం పూర్వేభ్యః

సూ. ఇదివఱకుఁ జెప్పఁజూచిన యజ్ఞాది పంచకముకంటె ఈ మూఁడును సంప్రజ్ఞాతయోగమున కావశ్యములు.

8. తదపి బహిరంగం నిర్భజస్య

సూ. మిగిలిన మూడునుగూడ అసంప్రజ్ఞాతమున కనావశ్యకములు.

9. వ్యుత్థాన నిరోధ సంస్కారయో రభిభవ ప్రాదుర్భావౌ నిరోధ క్షణచిత్తాన్వయో నిరోధ పరిణామః

సూ. వ్యుత్థాన సంస్కారము క్షీణించుట, నిరోధసంస్కారము వృద్ధిచెందుట నిరోధపరిణామ మగును, అదియును నిరోధ కాలమందలి చిత్తముతోఁ గలిసి యేకమైయుండును.

వివ :- వ్యుత్థాన సంస్కారము = సమాధ్యవస్థనుండి లేచునప్పటి సంస్కారము
నిరోధసంస్కారము = సమాధ్యవస్థయందు వృత్తులను నిరోధించునప్పటి సంస్కారము.

10. తస్య ప్రశాంతవా హితా సంస్కారాత్

సూ. ఆ నిరోధము స్వసంస్కారమువల్ల ప్రశాంత ప్రవాహ రూపమువొందును
సూ. సర్వవిషయ వాసనలు నశించుటయు ఏకాగ్రత్వముదయించు టయు, చిత్తముయొక్క సమాధిపరిణామములు.

11. సర్వార్థ తై కాగ్రతయోః క్షయోదయౌ చిత్తస్య సమాధి పరిణామః

సూ. పిదప మరల అనాశోదయములు ఒకరూపమునే పొందుట చిత్తము యొక్క యేకాగ్రతా కాలమందలి పరిణామము.

12. తతః పునః శాంతోద్భిత్తుల్య ప్రత్యయో చిత్తస్యైకాగ్రతా పరిణామః

సూ. దీనిచేత భూతములందును, ఇంద్రియములందునుగల ధర్మలక్షణా వస్థల పరిణామములు తెలియఁజేయఁబడినవి.

13. ఏతేన భూతేన్ద్రియేషు ధర్మలక్షణావస్థాపరిణామా వ్యాఖ్యాతాః

వివ :- చిత్తైకాగ్రతయొక్క పరిణామమునుబట్టియే భూతములయొక్కయు నింద్రియములయొక్కయు ఆయాపరిణామములు గలుగునుగాన దాని లోనే యివి యంతర్భవించును. అవి వేరుగఁ జెప్పనవసరములేదని భావము. ధర్మకి ధర్మముచే పరిణామము:- మట్టిముద్దరూపమయిన ధర్మముపోయి కుండరూపమయిన ధర్మము గలుగుట. ధర్మమునకు లక్షణములచే పరిణామము :- మట్టిముద్దకు ఇప్పటి లక్షణములు పోయి ఇదివరకున్న లక్షణములు గలుగుట. కుండకు ఇదివరకటి లక్షణములు పోయి ఇప్పటి లక్షణములు గలుగుట, లక్షణములకు అవ్యలచే పరిణామము :- ఇప్పటి లక్షణములుగల కుండమొదలగునవి క్రొత్త, ప్రాత, పెద్ద, చిన్న అవస్థలను బొందుట, ఇట్లే ఇంద్రియములకుఁగూడ తత్త ద్రత్నాద్యాలోచనము ధర్మమునుబట్టి గలిగిన పరిణామము, ఆయింద్రి యములకే వర్తమానత్వాదులు లక్షణములచేఁ గలిగిన పరిణామము. వానికి రత్నా ద్యాలోచనముయొక్క స్ఫుటత్వాస్ఫుటత్వాదులు అవస్థలచేఁ గలిగిన పరిణామము. ధర్మాదులనుబట్టి పరిణామమేగాని వాస్తవమునకు మట్టి మొదలగు ద్రవ్యములు మారవని తెలియునది.

14. శాన్తోదితాన్య పదే శ్యడర్మాను పాత్తిధర్మి

సూ. భూతవర్తమాన భవిష్యత్కాల ధర్మములందు వర్తమాన రూపముగా ననుగతమైనది ధర్మియగును.

వివ:- ధర్మములకంటె ధర్మి వేరుగా నుండదనువారి మతమునకిది ఖండనము మట్టి మొదలగువానియందు వర్తమానకాలములో ఘటాదిరూపముగా నున్నది ధర్మియని భావము.

15. క్రమాన్యత్వం పరిణామాన్యత్యే హేతుః

సూ. క్రమములయొక్కభేదమువలనవస్తువులమార్పులువేరువేరుగానుండును.

వివ:- మఱి మొదట చూర్ణముగా నుండి ముద్దగామాటుట యొక క్రమము. పిదప ముద్దరూపమును విడిచి కుండయుగుట మఱియొక క్రమము. అదియు నిడిచి ముక్కలగుట యింకొక క్రమము. ఇట్లే జాల్యయౌవన వార్ధక్యములలో అవస్థలమార్పు క్రమముగా నగుచున్నది,

16. పరిణామ త్రయ సంయమా దతీతానాగత జ్ఞానం

సూ. ఆ ధర్మలక్షణావస్థలవల్లఁ గలుగు పరిణామములందు సంయమమువలన భూతభవిష్యత్కాలజ్ఞానము గలుగును.

వివ:- ధ్యానధారణాసమాధులచేత సాక్షాత్కారము చేసికొనుటయే యిక్కడ సంయమపదమున కర్థము. ఈ సంయమముచే పరిణామత్రయము సాక్షాత్కరింపఁబడినదై పరిణామవిక్షేపములు పోయినచిత్తమంతు అతీతానాగతజ్ఞానమును గలుగును. ముఱికిపోయిన యద్దమందువలెఁ జిత్తమందు అతీతానాగత జ్ఞానములు సాక్షాత్కరించునని భావము.

17. శబ్దార్థ ప్రత్యయానా మితరేత రాధ్యాసా త్సంకర తత్త్వవిభాగసంయమా త్సర్వభూత రుతజ్ఞానమ్

సూ. గవాది శబ్దములను గవాద్యర్థములను గవాదిజ్ఞానములను విడివిడిగా నొక్కొక దానియందు నొక్కొక దానిని మిథ్యగాఁ దెలిసికొనుటవలన జ్ఞానసాంకర్యము గలుగును. అట్లుగాక తత్త్వద్విభాగములను సంయమము చేయుటవలన సర్వప్రాణి రుతజ్ఞానము గలుగును.

వివ :- గోవు, గణము, గౌరము, గానము, నగము మొదలగువానియందుండి గకారము యనేకార్థములను దెలుపుచున్నది. ఇట్లే ఓకారము సోముఁడు, వ్యోమము, భోగము మొదలగు వానియందుండి యనేకార్థములను దెలుపుచున్నది. దీనినిబట్టి వర్ణములు సర్వార్థద్యోతకములుగా నున్నవన్నమాట. ఇట్లే పదములును సర్వవాక్యార్థాభిధాన శక్తిగలవి.

మఱి గోవు అనుచోట గో అను శబ్దమును ఆవు అను అర్థమును గంగ డోలుగల జంతువు అనుజ్ఞానము గోపదమునకె గలుగుచున్నది. ఇట్లు గకారము ఓకారసాహాయ్యముచే గోపదము స్ఫోటరూపముగా ఆవు అను దానియందుసంకేతముచే వ్యవస్థాపింపబడుచున్నది. ఇట్లే యాయాపద ములు ఆయావర్ణముల క్రమవిశేషము పొంది సంకేతముచేవ్యవస్థాపింప బడుచున్నవి. ఈ సంకేతము కృత్రిమము. మనుజుఁడు తనకుమొదటి నుండి యలవాటయిన పదములయొక్క యాయావర్ణముల పూర్వావర సన్నివేశవిశేషములచే సంకేతింపబడిన శబ్దార్థజ్ఞానముల గ్రహింపఁ గలుగుచున్నాఁడు. ఒకదానియందొకటి క్రాంతిచే శబ్దార్థజ్ఞానములందు సాంకర్యము గలుగుచున్నది. ఇట్టి వర్ణపద వాక్యములకు మూలమైన భావము నాదము ఒకటి యయినను తత్త్వాటి సంకేతములచే వేఱు వేఱుగా గ్రహింపబడి సంకరములగుచున్నది. ఈ సంకేతము అనాదిగా వచ్చు వాగ్వ్యవహారమునకు సంబంధించిన లోకమునకుఁ బ్రతీయ మానముమగుచు భిన్న భిన్న భాషలలోను రుతములలోను వేఱువేఱియి సంకీర్ణమగుచున్నది. మఱి యట్లుగాక యా అనాది సంకేతమునకు నాదమందున్న విభాగములను ధ్యానధారణాసమాధులచే సంయమము చేసికొనుటవలన అనాదిగావచ్చు కృత్రిమ సంకేతములచే సిద్ధించిన తత్తద్వర్ణ పదవాక్య విశేషములనుగాక అనాదిసంకేతములకుమూల మయిననాదస్వరూపమును తద్గతభావమును అర్థమగునుగానదానినిబట్టి సర్వప్రాణుల రుతములజ్ఞానముయోగికి సులభమగునని భావము.

16. సంస్కారసాక్షాత్కారణాత్ పూర్వజాతి జ్ఞానమ్

సూ. సంస్కారములందు సంయమముచే సంస్కారములను సాక్షాత్కారము చేసికొనుటవలనఁ బూర్వజన్మజ్ఞానము గలుగును.

వివ :- స్మృతికి అవిద్యాదిక్లేశములకు హేతువులయిన పూర్వవాసనలును, జాతికి ఆయువునకు భోగమునకు హేతువులయిన పూర్వ ధర్మాధర్మము లును సంస్కారములనఁబడును. వానియందు సంయమముచేసికొనుట

వలనఁ బూర్వజన్మజ్ఞానము యోగికిఁ గలుగునని భావము. దేశకాల నిమిత్తానుభవములు లేకుండ అవి సాక్షాత్కరింపఁబడవు. ఇట్లే భావి జన్మల జ్ఞానము గలుగునని భావము.

ఈ విషయములో ఒక యాభ్యాసము వినబడుచున్నది. పూజ్యుఁ డయిన జై గీషవ్యునికి సంస్కారములు సాక్షాత్కారమగుటవలన పది మహాసర్గములందు జన్మపరిణామక్రమమును చూచుటచే వివేకజ్ఞానము ప్రాదుర్భవమయ్యెను. అప్పుడు పూజ్యుఁడయిన ఆవట్సుఁడు శరీర మునుదాల్చి యాజై గీషవ్యుని నిట్లడిగెను. “పది మహాసర్గములందును విగళిత రజస్తమోదోషుఁడవయి యుండుటవలనఁ దిరస్కరింపఁబడని బుద్ధిన త్వముగల నీవు—నరకతిర్యగ్గర్భములలో మాటిమాటికిఁ బుట్టిన నీవు—సుఖదుఃఖములలో నేది యధికముగాఁ గనుచుంటివి?” అని. అప్పుడు పూజ్యుఁడయిన యావట్సునితో జై గీషవ్యుఁడిట్లనియెను. “పది మహాసర్గములందు విగళిత రజస్తమోదోషుఁడనయి యుండుటవలన తిరస్కరింపఁబడని బుద్ధిన త్వముగల నేను దేవమనుష్యులలో మాటి మాటికిఁబుట్టిన నేను—అనుభవించినదంతయు దుఃఖమేయని తెలిసి కొనుచున్నాను” అని. అప్పుడు పూజ్యుఁడయిన యావట్సుఁడనియె. “ఆయుష్మంతుడవయిన నీవు ఈప్రధానమైన జితేంద్రియత్వమును అత్యంతోత్తమమైన సంతోషసుఖమును దుఃఖముగా నేలచెప్పుచుంటివి” అని. అప్పుడు పూజ్యుఁడయిన జై గీషవ్యుడనెను. “విషయసుఖములను బట్టి ఇది యత్యంతోత్తమమైన సంతోషసుఖముగాఁ జెప్పఁబడినదేగాని మోక్షమునుబట్టి చూచినచో నిది దుఃఖమే. ఆశాపాశమే దుఃఖము” అని.

19. ప్రత్యయస్య పరచిత్త జ్ఞానమ్

సూ. రాగద్వేషాదులుగల తన చిత్తవృత్తియొక్క సంయమమువలనఁ జర చిత్తజ్ఞానము గలుగును.

వివ. పరుని చిత్తము దేనియందు లగ్నమైనదో అది యోగి చిత్తమునకు విషయము గాకపోవుటవలనఁ బరచిత్తజ్ఞానమెగాని పరచిత్తము లగ్నమయినదానినిగూడ యోగిచిత్తము తెలిసికొనదు.

20. కాయరూప సంయమా త్తద్ధృ హ్యశక్తి స్తంభే చక్షుః
ప్రకాశా సంప్రయోగే అన్తర్ధానమ్

సూ. శరీరముయొక్క రూపమును సంయమము చేయుటవలన దానిని గ్రహించు దృశ్యత్వశక్తియును స్తంభింపఁబడఁగా చక్షుః సంయోగము గలుగదు. అప్పుడు అంతర్ధానము గలుగును.

వివ. ఇట్లే శబ్దాదుల యంతర్ధానము సంగతియుఁ దెలియవలెను.

21. సోపక్రమం నిరుపక్రమంచ కర్మ తత్సంయమా దపరాంత
జ్ఞాన మరిష్టేభ్యోవా

సూ. సోపక్రమము నిరుపక్రమము అను రెండు విధములయిన కర్మలను సంయమము చేయుటవలనఁగాని అరిష్టములవలనఁగాని మరణజ్ఞానము గలుగును.

వివ :- జాత్యాయుర్భౌగములను గూర్చుకర్మ సోపక్రమము (= త్వరగాఫలించునది) నిరుపక్రమము (= ఆలస్యముగా ఫలించునది) అని రెండు. ఎండలో విప్పి ఆఱవేసినబట్ట త్వరగా ఆఱునట్లు త్వరగా ఫలించునది సోపక్రమము. ముద్దగాఁబెట్టి నీడనుంచినబట్ట ఆలస్యముగా ఆరునట్లు ఆలస్యముగా ఫలించునది నిరుపక్రమము. అటువంటి కర్మలవల్లను మరణజ్ఞానము తెలియును. అరిష్టములు = ఆరి అనఁగా శత్రువులవలె త్రాసమును గూర్చునవిగాన అరిష్టములు. చెవులు మూసికొన్నపుడు

లోన ధ్వని వినిపింపకపోవుట, అరుంధతిని సూర్యాది జ్యోతిస్సులను జూడలేకపోవుట, యమదూతలను జూచుట, చనిపోయిన పితరులను జూచుట, భూమిని స్వర్గమునుగాను మనుష్యులను సిద్ధులనుగాగాని చూచుట అవశకునములు ఇవియరిష్టములు. వీనివలనను మరణజ్ఞానము గలుగునని భావము.

22. మైత్యాదిషు బలాని

సూ. సుఖవంతులయందు మైత్రిని, దుఃఖవంతులయందుఁ గరుణను పుణ్య వంతులయందుఁ బ్రీతినిభావించి సంయమము చేయుటవలన అమోఘ మైన మైత్రీబలాదులను బొందును.

వివ :- ఇందువలన లోకోద్ధరణాది కార్యములందు సఫలుఁడగునని భావము.

23. బలేషు హస్తీబలాదీని

సూ. హస్త్యాది బలములందు సంయమమువలన హస్త్యాదుల బలములు గలుగును.

24. ప్రవృత్త్యాలోకన్యాసా త్సాక్ష్య వ్యవహితవిప్రకృష్ట జ్ఞానమ్

సూ. చిత్తప్రవృత్తి ప్రకాశించునప్పటి సత్త్వప్రకాశము సూక్ష్మాదివస్తువులందుంచుటవలన సూక్ష్మవ్యవహిత విప్రకృష్ట జ్ఞానము గలుగును.

వివ :- ఈ చిత్తప్రవృత్తి ప్రకాశించునప్పటి సత్త్వప్రకాశముగూర్చి మొదటి సమాధిపాదమునఁ జెప్పఁబడినది. దేశకాల వ్యవహితము=దేశకాలము లచే వ్యవధానమైనది. భూమిలోనినిధినిక్షేపాదుల జ్ఞానము. విప్రకృష్ట దూరమునందున్నది. మేరుపర్వతాదుల దగ్గఱనున్న రసాయనాదుల జ్ఞానము.

25. భువనజ్ఞానం సూర్యే సంయుమాత్

సూ. సూర్యమండలమునందు సంయుమము చేయుటవలన సర్వభువన జ్ఞానము గలుగును.

వివ :- సర్వభువనమును గూర్చి వ్యాసభాష్యమున ఈ క్రింది విధముగ వివరింపబడెను.

సప్తలోకములు :- 1. భూర్లోకము, 2. అంతరిక్షలోకము (భువర్లోకము) 3. మాహేంద్రము, (సువర్లోకము) 4. మహర్లోకము, 5, జనోలోకము 6. తపోలోకము, 7. సత్యలోకము.

1. అవీచి యనునిమ్మతమమైన నరకము మొదలుకొని మేరునవృష్టము వఱకుండు నది భూర్లోకము.

2. మేరు పృష్ఠము మొదలుకొని ధ్రువనక్షత్రమువఱకు గ్రహనక్షత్రతారా విచిత్రమైనది. అంతరిక్షలోకము.

దాని పైనిగల స్వర్లోకము అయిదువిధములు. 1 మాహేంద్రము 2 మహర్లోకము ఇది ప్రజాపతికి సంబంధించినది. 3 జనోలోకము 4 తపోలోకము 5 సత్యలోకము ఈ జన సప్తస్సత్యలోకములను బ్రహ్మలోకము అందురు.

అవీచికి పై పైని ఆఱు నరకములుకలవు.

1. వృధివీసంఘాత రూపమైనది

2. సలిలసంఘాత రూపమైనది

3. అగ్ని రూపమైనది

4. వాయు రూపమైనది

5. ఆకాశ రూపమైనది

6. తమోరూపమైనది

మహాకాలము

అంబరీషము

రౌరవము

మహారౌరవము

కాలసూత్రము

అంధతామిశ్రము

నీనియందు తమతమ కర్మల ననుసరించి ప్రాణులు దీర్ఘకాలము ఆయువును గ్రహించి కష్టమనుభవింతురు. వాని పిదప 1. మహాతల, 2. రసాతల, 3. అతల, 4. సుతల, 5. వితల, 6. తలాతల, 7. పాతాళములు అను ఏడు పాతాళములు గలవు.

సప్తద్వీపములు గల భూమి ఎనిమిదవది. ఆ భూమికి మధ్యనుమేరు వను బంగరు కొండకలదు. వానికి 1. రాజత 2. వైడూర్య 3. స్ఫటిక 4. హేమ 5. మణి మయములైన శృంగములుగలవు. ఆకాశపు దక్షిణ భాగము వైడూర్యప్రభా వ్యాప్తమగుటవలన నీలోత్పలపత్రశ్యామలమై యుండును. తూర్పుభాగము తజతప్రభావ్యాప్త మగుటవలన శ్వేతమై యుండును. పశ్చిమభాగము స్ఫటిక ప్రభావ్యాప్తమై యుండుటవలన స్వచ్ఛమై యుండును. ఉత్తరభాగము హేమ ప్రభావ్యాప్తమైమగుట వల్ల సువర్ణపుష్పమువలె నుండును. దీనికి దక్షిణపార్శ్వమందు జంబూ వృక్షముగలదు. దీనిబట్టియే జంబూ ద్వీపమని దీనికిపేరు గలిగినది. అందు సూర్యుడు సంచరించుటవలన రాత్రింబవళ్ళు కలిసినట్లుతిరుగు చుండును. ఆ మేరువున కుత్తరదిక్కున నీలము, శ్వేతము, శృంగ వంతము అను మూడు పర్వతములు గలవు. అవి యొక్కొక్కటిరెండు వేల యోజనములు విస్తారము గలిగియున్నవి. వానిమధ్య ఒక్కొక్కటి తొమ్మిదివేల యోజనములు విస్తారముగల మూడు వర్షములు గలవు. 1. రమణకవర్షము, ఇది నీలగిరి కుత్తరముగానున్నది. 2. హిరణ్మయ వర్షము, ఇది శ్వేతగిరి కుత్తరముగానున్నది. 3. ఉత్తరకురువర్షము. ఇది శృంగవంతమున కుత్తరముగా సముద్రమువఱకు నున్నది. ఇట్టి దక్షిణభాగమున ఒక్కొక్కటి రెండువేల యోజనములు విస్తారముగల 1. నిషధపర్వతము. 2. హేమకూటపర్వతము 3. హిమశైలము అను పర్వతములు గలవు. వానిమధ్య ఒక్కొక్కటి తొమ్మిదివేల యోజనములు విస్తారముగల 1. హరివర్షము 2. కింపురుషవర్షము 3. భారతవర్షము అను మూడువర్షములు గలవు. సుమేరువునకు ప్రాచీనముగ మాల్య వత్పర్వతము హద్దువఱకు బద్రాశ్యములను పేరుగలవి 40 వేలయోజన ములుగలవి. ఇది బద్రాశ్యవర్షము 1. వ్రతీచీనము గంధమాదనముగా

హద్దువఱకు కేతుమాలము లనుపేరుగల వర్షములు 41 వేల యోజనములుగలవి. ఇది కేతుమాలవర్షము 2. వీని మధ్యదేశము ఇలా వృత వర్షము 3. ఇది మొత్తము నూరువేల యోజనములు విస్తారముగలది ఇట్లు జంబూద్వీపములో తొమ్మిదివర్షములు గలవు. ఆ జంబూద్వీపము నూరువేల యోజనములు విస్తారముగలది. దానికంటె రెట్టింపైన లవణ సముద్రముచేత అది వలయాకారముగా చుట్టబడియున్నది. పిదప శాక, కుశ, క్రౌంచ, శాల్మలి, మగధ, పుష్కరద్వీపములుగలవు. జంబూద్వీపము కన్న శాకద్వీపము రెట్టింపు, అనగా రెండువేలయోజనములు శాకద్వీపము కన్న కుశద్వీపము రెట్టింపు. అనగా నాలుగువేల యోజనములు. ఇట్లే మిగిలినవి. అనగా క్రౌంచము ఎనిమిదివేల యోజనములు పుష్కరద్వీపము ముప్పది రెండువేల యోజనములు, వాని చుట్టు వలయాకారముగ అవాలరాసులవలె తీరములందున్న విచిత్ర శైలములచే నలంకరింపబడిన ఇక్షురస, సురా, సర్పి, దధి, మండ, క్షీర, స్వాధువు లను సప్తసముద్రములు ఇక్షురసాది తుల్యోదకములై లోకాలోకవర్వత పరివారములై యున్నవి. అవి యన్నియుఁ గలిపి ఏబది యోజనముల విస్తారముగలవి. ఇది యంతయు బ్రహ్మాండమధ్యమందు సుప్రతిష్ఠితసంస్థానమై సంక్షిప్తమై యున్నది. ఈ బ్రహ్మాండముగూడ ఆకాశములోని మిణుఁగురుపురువువలె ప్రకృతిలో అణువంత పరిమాణమైనది. అందు పాతాళమున, జలధిలో, వర్వతములలో, దేవయోనులైన అసుర, గంధర్వ, కిన్నర, కింపురుష, యక్ష, రాక్షస, భూత, ప్రేత, పిశాచ, అపస్మారక, అవ్వరో, బ్రహ్మరాక్షస, కూష్మాండ, వినాయకు లనువారు నివసింతురు.

1. భూర్లోకమున :- సర్వదీవములందు పుణ్యాత్ములైన దేవులు మనుష్యులును నివసింతురు. సుమేరువు త్రిదశుల కుద్యానభూమి. అందు మిశ్రవనము, నందనము, చైత్రరథము, సుమానసము అనునవి యుద్యానములు, సుధర్మ అనునది దేవసభ, సుదర్శనము పట్టణము, వై జయంత మనునది రాజసౌధము.

2. భువర్లోకము :- గ్రహ, నక్షత్ర, తారకలు, ధ్రువనక్షత్రమున నిబద్ధములై వాయువిక్షేపముచే ప్రతినియతమైన గమనప్రచారము గలవై సుమేరువునకు పైపై సున్నపై తిరుగుచుండును.

3. స్వర్లోకము :- మాహేంద్ర నివాసులైన, దేవయోనులు అటు విధములుగనుండురు. 1 త్రిదశులు, 2 అగ్నిష్వాత్తులు, 3 యామ్యులు, 4 శుషితులు, 5 అపరినిర్మితవశవర్తులు, 6 పరినిర్మిత వశవర్తులు అని యీ యాకుగురు దేవయోనులు. వీరందఱు సంకల్పసిద్ధులు, అణి మాద్యైశ్వర్యయుక్తులు, కల్పాయుష్కులు. (కల్పము = బ్రహ్మదినము) దేవులు, కామభోగులు, పితృసంయోగము లేకయే క్షణములోనే శరీరం పుట్టింపఁ గలవారు. ఉత్తమానుకూలాష్పరస స్త్రీలచే నావరింపఁబడిన వారై యుండురు.

4 మహర్లోకము :- ఇందు దేవయోనులు 1 కుముదులు, 2 ఋభువులు, 3 ప్రత్యక్షులు, 4 అంజనాభులు, 5 ప్రచితాభులు అని అయిదు విధములుగ నుండురు. మహాభూతములను వశమందుంచఁగలవారు, ధ్యానాహారులు ఆనఁగా ధ్యానముచేతనే తృప్తి పొందువారు కల్ప సహస్రాయుష్కులు.

5. జనోలోకము :- బ్రహ్మయొక్క జనోలోకమున దేవయోనులు 1 బ్రహ్మపురోహితులు. 2. బ్రహ్మకాయీకులు. 3 బ్రహ్మమహాకాయీకులు 4 అమరులు అను నలుగురు గలరు. వీరందఱు భూతేంద్రియములను వశమందుంచుకొనఁగలవారు.

6. తపోలోకము :- ఇందు దేవయోనులు 1. భాస్వరులు, 2. మహాభాస్వరులు, 3. సత్యమహాభాస్వరులు అను మువ్వరుగలరు. వీరందఱు భూతేంద్రియ ప్రకృతులను వశమందుంచుకొనఁగలవారు. రెండురెట్లు, మూడురెట్లు ఎక్కువ ఆయువుగలవారై, అందఱు ధ్యానాహారులయి ఉచ్ఛ్వాసైతనులయి, పైకి అడ్డగింపబడని జ్ఞానముగలవారయి, క్రింది భూములందావరింపఁబడని జ్ఞానముగలవారయి యురుండు.

7. సత్యలోకము :- ఇందు దేవయోనులు 1. అచ్యుతులు 2. శుద్ధ నివాసులు, 3. సత్యాభులు, 4. సంజ్ఞాసంజ్ఞులు అను నల్వరు గలరు. వీరందఱు గృహనిర్మాణములేని యునికేతులు. ఆత్మగృహమందుండు వారు. పైపైనుందురు. ప్రకృతిని వశమందుంచగలవారు. సృష్టి యున్నంతవఱకు అయువు గలవారు. అందులో అచ్యుతులు సవితర్క, ధ్యానసుఖులు, శుద్ధనివాసులు. సవిచార ధ్యానసుఖులు, సత్యాభులు ఆనందమాత్ర ధ్యానసుఖులు. వీరందఱును మూడులోకముల మధ్య నుందురు. సప్తలోకములివి.

విదేహులును ప్రకృతిలయులునగు అసంప్రజాత యోగసుఖులు మాత్రము మోక్షమందేగాని పై లోకములందుండరు. సూర్యద్వారమున సంయమముచేసి యిదియంతయు యోగి సాక్షాత్కరింపజేసికొనునని భావము.

26. చంద్ర తారావ్యూహ జ్ఞానమ్

సూ. చంద్రమండల విషయమైన సంయమమువలన నక్షత్రమండల జ్ఞానము గలుగును.

27. ధ్రువే తదగతి జ్ఞానమ్

సూ. ధ్రువవిషయక సంయమమువలన నక్షత్రగతి జ్ఞానము గలుగును.

28. నాభిచక్రే కాయవ్యూహ జ్ఞానమ్

సూ. నాభిచక్ర విషయక సంయమమువలన శరీరమందున్న వాత, పిత్త, చర్మ, రక్తాది పదార్థముల జ్ఞానము గలుగును.

29. కంఠకూపే క్షుత్తిపాసా నివృత్తిః

సూ. హృదయమువఱకు నుండు కంఠకూపమును గూర్చిన సంయమము వలన క్షుత్తిపాసలుండవు.

శ్రవః- నాలుక క్రిందిభాగము తంతువు. దానిక్రిందిది కంఠము. దానిక్రిందిది కూపము.

30. కూర్మనాడ్యాం స్థైర్యం

సూ. కూర్మాకారమైన హృదయ నాడిని గూర్చిన సంయమము వలన స్థైర్యము గలుగును.

వివ :- కంఠకూపముక్రింద వక్షస్థలమున కూర్మనాడి గలదు.

31. మూర్ధజ్యోతిషి సిద్ధదర్శనమ్

సూ. శరః కపాలములోని రంధ్రమునందలి సుషుమ్నా నాడియందున్న జ్యోతిస్సునందు సంయమమువల్ల సిద్ధులు కనిపింతురు.

వివ :- సిద్ధులు ద్యావాప్యభువుల మధ్యభాగమున సంచరించు వారుగ నుందురు.

32. ప్రాతిభాద్వా సర్వమ్

సూ. ప్రతిభాజన్యమగు జ్ఞానమువలన నయినను సర్వశక్తులు గలుగును.

33. హృదయే చిత్త సంవిత్

సూ. హృదయమందున్న దహరపద్మమున సంయమమువలనఁ జిత్తసాక్షాత్కారమగును.

34. సత్త్వపురుషయో రత్యంతాసంక్లిష్టయోః ప్రత్యయావిశేషో భోగః పరార్థత్వా త్స్వాస్థ్యసంయమా త్పురుషజ్ఞానం

సూ. అత్యంత విధర్ములగు సత్త్వగుణ పురుషుల యభేదజ్ఞానము భోగము. ఆ సత్త్వము పదార్థమగుటవలనదానికంటె భిన్నమైన స్వాస్థ్యముయొక్క సంయమమువలన పురుష సాక్షాత్కారము గలుగును.

వివ :- సంయమమునకు ఫలముగా నింతవఱకు క్షుద్రసిద్ధులు చెప్పబడినవి ఇంక నీ సూత్రములో సంయమమునకు ముఖ్యఫలమగు నాత్మ సాక్షా

త్కారము చెప్పబడినది. పురుషుడు = పరమాత్మ. “విజ్ఞాతార మరే కేన విజానీయాత్” ఓసీ విజ్ఞాతను ఇంకదేనిచే రెలియవలెను అనిత్రతి

౩5. తతః ప్రాతిభ శ్రావణ వేదనాదర్శాస్వాద వార్తా జాయంతే
సూ. పురుష సాక్షాత్కారమువలన ప్రాతిభ, శ్రావణ, వేద, నాద, ర్శాస్వాద, వార్తశక్తులు గలుగును.

వివ:- ఉపదేశాదులు లేకుండఁగనే సూక్ష్మవ్యవహిత విప్రకృష్టాతీతానాగతము లందు మనస్సునకు యథార్థజ్ఞానము ప్రాతిభము. అట్టి శ్రోత్రజ్ఞానశక్తి యగు దివ్యశబ్దశ్రవణము శ్రావణమని, త్వక్కు అనఁగా చర్మము దాని జ్ఞానమగు దివ్యస్పర్శ వేదనమని. చాక్షుషజ్ఞానమగు దివ్యరూపజ్ఞానము ఆదర్శమని. రసనాజ్ఞానమగు దివ్యరసజ్ఞానము, ఆస్వాదమని, ప్రాణ జ్ఞానమగు దివ్యగంధజ్ఞానము వార్త అని చెప్పబడును.

౩6. తే సమాధా పుపసర్గా ప్యుత్థానే సిద్ధ యః
సూ. అవి సమాధికి విఘ్న కారులు. వ్యుత్థానముపొందినవానికి అనఁగా సంప్రజ్ఞాత సమాధిగలవానికి అవియే పురుషార్థములు.

వివ:- ప్రాతిభాదిసిద్ధులను పొంది యవే పురుషార్థములని నమ్మికృతార్థుడ నై తిననుకొని ఆత్మజ్ఞానమునుండి విరమించుట తటస్థించును గాన అవి సమాధికివిఘ్నకారులని చెప్పబడెను.

౩7. బంధకారణ శై థిల్యా త్రచార సంవేదనాచ్చ చి త్తస్య పర శరీ రావేశః

సూ. బంధకారణములు శిథిలమగుటవలనను శరీరమందు చిత్తము ఈ నాడి ద్వారా ఈ విధముగాఁ బ్రవేశించునను యోగజ ధర్మజ్ఞానము గలుగుట వలనను పరకాయప్రవేశము సిద్ధించును.

వివ :- చంచలముగానున్న చిత్తము కర్మాశయమువల్ల ఒకశరీరమందె బద్ధమయి యుండుట బంధనము. ఆ బంధనకారణము నశింపగా యోగజ్ఞానమువల్ల యోగి తనశరీరమునుండి చిత్తమునుదీసి వర శరీరములందు ప్రవేశపెట్టును. సమాధివలననే అతరశరీరములఁ బ్రవేశించుట యోగికిఁ దెలియును. అప్పుడు తేనెటీగలరాణిని తేనెటీగలువలె ఆ చిత్తమును ఇంద్రియములు అనుసరించును.

38. ఉదాన జయా జ్వల జ్వల పంకకంటకాది ష్వసంగ ఉత్కాన్తిశ్చ

సూ. ఉదాన వాయుజయమువల్ల జలపంక కంటకాదుల పాదగలుగదు. స్వేచ్ఛామృతి గలుగును.

వివ :- ఉదానవాయువు = నాసిక మొదలు శిరస్సువఱకు నుండు వాయువు. స్వేచ్ఛామృతి = అర్చిరాది మార్గముగుండ బ్రహ్మలోకమునకు బ్రహ్మరంధ్రమును భేదించి లింగదేహము వెలువలికి స్వేచ్ఛగా నిష్క్రమించు నని భావము. భీష్మాదులు ఇట్లు స్వేచ్ఛగా మృత్యువును బొందిరి.

39. సమాన జయా త్వజ్వలనమ్

సూ. సమానవాయుజయమువల్ల శరీరము ప్రజ్వలించును.

వివ :- సమానవాయువు = సర్వనాడులందు సంచరించు వాయువు. ఇట్లే యోగాగ్నిచేతనే సతీదేవి దక్షయజ్ఞములో శరీరత్యాగము చేసెను.

40. శ్రోత్రాకాశయోః సంబంధ సంయమా ద్దివ్యం శ్రోత్రం

సూ. శ్రోత్రాకాశముల యాధారాధీయ సంబంధ సంయమమువలన దివ్య శ్రోత్రము గలుగును.

వివ :- ఇది మిగిలిన చక్షురాదీంద్రియములకుఁ దన్మాత్రలకుఁగల సంబంధ సంయమమువలన దివ్యచక్షురాదులు గలుగుటకు ఉపలక్షణము.

41. కాయాకాశయోః సంబంధసంయమాల్లఘు తూలనమాపత్రైశ్చాకాశగమన

సూ. కాయాకాశ సంబంధ సయమమువలనను, సంయమముచే దూదివలెఁ దేలికఁదనము హిందుటవలనను, ఆకాశగమనము సిద్ధించును.

వివ :- తేలికఁదనము హింది జలముపైని గాళ్ళతోఁ దిరుగును. సాలెవురుగు దారమునగూడ విహరించుచుఁ గిరణములపైని విహరించును. పిదప యథేష్టముగ ఆకాశగతి సిద్ధించునని భావము.

42. బహిరకల్పితా వృత్తి ర్మహావిదేహ తతః ప్రకాశావరణక్షయః

సూ. శరీరాపేక్ష లేకుండ వ్యవహితాదులందు వర్తించుట మహావిదేహమని చెప్పఁబడును. దానివలన బుద్ధిసత్త్వ ప్రకాశముయొక్క యావరణము నశించును.

వివ :- సత్త్వావరణము = రజస్తమోగుణాదులు. శరీరమునుండి విడివడియుండుట విదేహధారణ యనఁబడును. అది దేహమందున్న మనస్సుకంటె వెలుపలనున్నచో కల్పితమనఁబడును. శరీరాపేక్ష లేకుండగా వెలుపల నున్న మనస్సు అట్లే వెలుపలనుండుట అకల్పిత మనఁబడును. అదే మహావిదేహమని యనఁబడును. దానిచే యోగులు పరశరీరమును బ్రవేశింతురని భావము.

43. స్థూల స్వరూప సూక్ష్మాన్వ యార్థవత్త్వసం యమా ద్భూత జయః

సూ. స్థూల స్వరూప సూక్ష్మాన్వయార్థవత్త్వముల సంయమములవలన భూత జయము గలుగును.

వివ :- శబ్ద స్పర్శ రూప రస గంధములతోను ఆకారము గౌరవము మొదలగు పంచభూత ధర్మములతోనుగూడిన యవయవి స్థూలమనబడును. పక్ష

గాంధారాది స్వరములు శబ్దములు శీతోష్ణాదులు స్పర్శలు. నలుపు తెలుపు మొదలయినవి రూపములు. తీపి పులుపు మొదలయినవి రసములు. సువాసనాదులు గంధములు. ఈ నామ రూపాదులు ఒకదాని కంటె నొకటి వేరుగా నుండునుగాన విశేషములు ననఁబడును. భూమి యందు ఆ యయిదుగుణములు, నీటియందు గంధముగాక మిగిలిన నాలుగు, తేజస్సున గంధరసములుగాక మిగిలిన మూఁడు, గాలిలో శబ్దస్పర్శలు. ఆకాశమున శబ్దమును ఉండును. భూమియందు ఆకారము, గుణత్వము, రూక్షత్వము, అవరణము, స్థిరత, సర్వాధారత, బ్రద్ధలగుట, ధారణశక్తి, నలుపుఁదనము, కఠినత్వము, సర్వభోగ్యత అనుగుణములుండును. జలమందు స్నేహము, సూక్ష్మత, ప్రభ, తెలుపు దనము, మెత్తఁదనము, గురుత్వము, చల్లఁదనము, రక్షణ, పవిత్రత, సంధానము అను గుణములుండును. తేజస్సునందు పైకిఁబోవుట, పాచకశక్తి, తగులఁబెట్టుట, పవిత్రత, తేలికఁదనము, ప్రకాశము, నశింపఁజేయుట, ఓజస్సు అను గుణములుండును, గాలియందు అడ్డముగా వీచుట, పవిత్రత, చిమ్ముట, ప్రేరేపణబలము, చంచలత, కాంతి లేకపోవుట, రూక్షత అనుగుణములుండును. ఆకాశమునందు వ్యాపకత అన్నిటిని లీనముచేసికొనుట, అవకాశమిచ్చుట అను గుణములుండును ఇది స్థూలరూపము. సామాన్య విశేష గుణ సముదాయము ద్రవ్యము, కలిసిగాని, విడిగాఁగాని, ఏకముగాఁగాని, భిన్నముగాఁగాని యున్న పదార్థములు ద్రవ్యములు. ఉదా :- శరీరము, వృక్షము, పరమాణువు, యూధము, వనసంఘము మొ॥ ఆ ద్రవ్యముల కార్యస్నేహోష్ణతా వహన క్రియతావకాశ దానత్వాదులుగల భూమిత్యాదులు స్వరూపము సూక్ష్మరూపము = తన్మాత్రలు (తత్ = ఆ భూతముల మాత్రలు = గుణములు). అన్వయము = ఖ్యాతి. క్రియాస్థితిశీలములు గలిగి కార్యస్వభావమును బొందిన గుణములు. అర్థవత్త్వము = సర్వప్రాణులందున్న సుఖదుఃఖాది పురుషార్థములు. ఈ యయిదు విధములయిన రూపములను సంయమము చేసికొనుటవలన వత్సను గోవు అనుసరించునట్లు సంయమియొక్క సంకల్పములను భూతప్రకృతు లనుసరించునని భావము.

44. తతో అణిమాది ప్రాదుర్భావఃకాయసంప తద్ధర్మానభిఘాతశ్చ
సూ. భూతజయమువలన అణిమాది ప్రాదుర్భావము కాయసంపద, భూత
ధర్మములచేఁ దిరస్కరింపకుండుటయుఁ గలుగును.

వివ :- 1 అణిమ, 2 మహిమ, 3 లఘిమ, 4 ప్రాప్తి, 5 ప్రాకామ్యము, 6 ఈశిత,
7 వశిత 8 సత్యసంకల్పము ఇవి అణిమాద్యష్ట సిద్ధులు. శరీర మణుత్వ
మును పొందుట అణిమ. శరీరము యోజనములవఱకు వ్యాపించుట
మహిమ, శరీరము దూదీవలె లఘువగుట లఘిమ, భూమి నుండే ఉండి
ప్రేలిచివరచే చంద్రుని స్పృశించుట మొదలగు నిందియ శక్తులు
ప్రాప్తి, ప్రసిద్ధముగాఁ గనఁబడు పదార్థములందు స్వేచ్ఛగా నుండుట
ప్రాకామ్యము. భూమిపైని జలములందువలె మునుఁగుట. తనశరీరము
వలె సర్వభూతములను సంకల్పమాత్రముచే ప్రేరేపించుట ఇతరులకు
వశముగాకుండుట ఈశిత, భూతభౌతికమగు గుణములను వశపరచు
కొనుట వశిత్వము. సంకల్పించినది సత్యమగుట సత్య సంకల్పత్యము
ఉదా :- విషమునుగూడ అమృతముగా సంకల్పించి భుజించి జీవిం
చుట. “తద్ధర్మములచేఁ దిరస్కరింపఁబడకుండుట” అని ప్రత్యేకమ గాఁ
జెప్పఁబడుటచే అణిమాదులలో ప్రాకామ్యము చేరలేదు. రెండు నొకటి.
ముందు సూత్రములో సూత్రకర్తచేతనే కాయసంపద వ్యాఖ్యానము
చేయఁబడుచున్నది. భూతములచే తిరస్కరింపఁబడకుండుట ఆనఁగా
రాతినిగూడఁ బ్రవేశించుట. నీరు తడువఁజాలకపోవుట. నిప్పు కల్ప
లేకపోవుట. గాలి కదల్చలేకపోవుట. ఆవరణ లేని యాకాశములోఁగూడ
ఆవరింపఁబడిన శరీరము గలవాఁడై యుండుట. సిద్ధులకుఁ గూడ
అదృశ్యుఁడై యుండుట. సంకల్పసిద్ధుఁడైన పరమేశ్వరుని యాజ్ఞా
బద్ధమయి యుండుటవల్ల సృష్టిని మాత్రము తలక్రిందులు చేయలేఁడు
తదితర శక్తులను బొంది విహరించు నని తెలియవలయును.

45. స్వరూప లావణ్య (బల) వజ్రసంహననత్వాని కాయసంపత్
సూ. రూపలావణ్య వజ్రతుల్యవయవ బలములు కాయసంపద యనబడును.

46. గ్రహణ స్వరూపాస్మి తాన్వయార్థవత్త్వ సంయమాదిన్దియ జయః

సూ. గ్రహణ, స్వరూ, పాస్మి, తాన్వయార్థవత్త్వ సంయమమువల్ల నిన్దియ జయము గలుగును.

వివ :- గ్రహణము=నిశ్చయాభిమాన సంకల్పదర్శన శ్రవణాది వృత్తులు. స్వరూపము = ఏకాదశేన్దియములు, అస్మిత=బుద్ధ్యహంకారములు, అన్వయము అర్థవత్త్వము ఇవి పూర్వసూత్రములో వ్యాఖ్యానింపబడెను.

47. తతో మనోజవిత్వం వికరణభావః ప్రధానజయశ్చ

సూ. ఇన్దియ జయమువల్ల మనోజయమును, ఇన్దియ వికీర్ణతయును, ప్రధానజయమును గలుగును.

వివ :- ఇన్దియ వికీర్ణత=స్థూలదేహపేక్షలేకుండ అన్నియెడల ప్రవర్తించుట. ప్రధానజయము=స్వీచ్ఛగా ప్రకృతిని మార్పుచేయుట. ఈ సిద్ధులను మధుప్రతీకములు మధుమతిసిద్ధులు అని యందురు.

48. సత్త్వ పురుష తాన్యతాఖ్యాతి మాత్రస్య సర్వభా వాధిష్ఠా తృత్వం సర్వజ్ఞతత్వంచ

సూ. సత్త్వ, పురుష వివేకముగలవానికి ప్రకృతి పురుష వికారములందు ప్రభుత్వమును సర్వజ్ఞత్వమును సిద్ధించును.

వివ :- దీనిని విశోకసిద్ధి యందురు.

49. తద్వైరాగ్యా దపి దోషబీజ క్షయే కైవల్యం

సూ. ఈ సిద్ధివలన ప్రభుత్వ సర్వజ్ఞత్వములందుఁగూడ వైరాగ్యము గలుగుటవలన వాసనారూపదోషములు నశింపఁగా మోక్షము సిద్ధించును.

50. స్థాన్యుపనిమంత్రణే సంగస్మయకరణం పున రనిష్ఠప్రసంగాత్
 సూ. స్వర్గాది ప్రాప్తికి అవతలనుండి పిలుపువచ్చినను “ఆ పుణ్యము ఆను
 భవముచే నశింపఁగా తిరిగి యనిష్ఠము గలుగు” నని తలచి అస్థిరము
 లగు స్వర్గాదులందు సంగము అభిమానము నుంచుకొనక పోవుటయే
 కైవల్యమున కుపాయము.

వివ :- ప్రాథమ కల్పికుఁడు (=అభ్యాసము చేయువాఁడు) మధుభూమికుఁడు
 (=సత్యవ్రజ్ఞ గలిగి యింద్రియ జయేచ్ఛగలవాఁడు) వ్రజ్ఞాశోతి
 (=భూతములను ఇంద్రియములను జయించినవాఁడు) అతిక్రాంత
 భావనీయుఁడు (విరక్తుఁడు జీవన్ముక్తుఁడు) అని యోగులు నలుగురు.
 ఆందు మధుమతియును సిద్ధిని పొందిన మధుజ్ఞామికుని దగ్గఱకు
 మాత్రమే దేవతలవచ్చి “ఇటఁగూరుచుండుము. ఇటఁ గ్రీడింపుము.
 ఈ భోగములు రమ్యములు. ఇదిగో అకాశయానము. అనుకూలమైన
 యవ్వరస లిరుగో, దివ్యక్రోత్రము దివ్యనేత్రమును ఇవిగో, నీశరీరము
 పజ్రసమానమైనది. అనుభవింపుము. ఇది యంతయు నీసాధనలవల్ల
 లభించినదే. దీనికి నాశములేదు. ముసలితనములేనిది, ఇది దేవతలకుఁ
 బ్రయము” అని యాహ్వానింతురు. ఇట్లు ఆహ్వానింపఁగా “సంసారాన్ని
 యందుఁ దగులఁబడి జన్మమరణాంధకారములందు దొరలుచున్న నేను
 ఈనాఁటికి క్లేశతిమిరములను నశింపఁజేయు యోగప్రదీపమును సంపా
 దించితిని. దీనిని విషయవాయువులు ఏచియార్చును. వ్రతకమును
 పొందిన నేను దిరుగ నీవిషయవాంఛలచే మోసగింపఁబడుచుంటివి. ఈ
 సంసారాన్నికి నాశరీరమును గట్టెలుగాఁ జేయుదునా ? నీచులు గోరున
 వియుఁగలవంటియునగు ఈ భోగములకు సమస్కారము” అని నిశ్చ
 యించుకొని సమాధిని భావింపవలయును. ఇట్లు భావించి సంగమును
 వీడి “దేవతలచే నిట్లు కోరికలు పొందుమని ప్రార్థింపఁబడుచున్నాను.
 నేనెంత గొప్పవాఁడను” అను సహంకారమును గూడవీడి “ఎపుడు సమ
 యము దొరుకునా ఎపుడు క్రిందఁబడఁద్రోయుదునా” అని కనిపెట్టు
 కొనియున్న ప్రమాద దేవతకు లొంగక దృఢనిశ్చయముతోనుండు
 యోగిని మోక్షము తనంతతానే వరించును. ఒకవేళ ప్రమాదదేవతకు

లోంగెనా మృత్యువు జుట్టుపట్టుకొని యీడ్చినట్లు క్రిందకు ఈడ్వబడి ఆత్మను భావింపఁడని తలఁపవలయును.

51. క్షణ తత్త్వమయోః సంయమాత్ వివేకజం జ్ఞానం

సూ. క్షణమును క్షణములనుండి ప్రవాహరూపముగాఁ గలుగు కాలక్రమమును సంయమము చేయుటవలన వివేకజ్ఞానము గలుగును.

వివ:- క్షణాది కాలక్రమమునుబట్టి సర్వలోకము పరిణామమునుబొందుచున్నది ఈధర్మములన్నియు ఆ క్షణమునుబట్టియే యగుచున్నవి. కాన ఆ క్షణమును క్షణకాల ప్రవాహమును సంయమమునుజేయుటవలన వివేకజ్ఞానము గలుగని భావము.

52. జాతిలక్షణ దేశై రన్యతానవచ్ఛేదా తుల్యయో స్తతః ప్రతిపత్తిః

సూ. తుల్యవస్తువులకు జాతి లక్షణదేశములచే భేదము నిరూపించుట యసంభవముగాన క్షణమును క్షణసహిత కాలక్రమమును సంయమముచేయుట వలన భేదజ్ఞానము గలుగును.

వివ:- లోకమున వస్తుభేదమును జాత్యాదులఁబట్టి తెలిసికొందుము. దేశము లక్షణము సమానమైనను ఇది గోవు ఇది బడబ అని గోత్యాది జాతిని బట్టి భేదము తెలిసికొందుము. దేశము జాతి సమానమైనను ఇది నల్లని కన్నుగల యావు. ఇది సాధువైన యావు అని లక్షణమునుబట్టి భేదము తెలిసికొందుము. జాతియు లక్షణము సమానమైనను ఇది తూర్పున నున్న యుసిరికకాయ ఇది పడమరగానున్న యుసిరికకాయ యని దేశమునుబట్టి భేదము తెలిసికొందుము. పరధ్యానమునందు ఉండు నపుడు తూర్పుననున్న యుసిరికకాయను పడమరకును పడమరగా నున్న యుసిరికకాయను తూర్పునకు మార్చినచో బెట్లు నిర్ధారణగాఁ నెలికొనఁగలము అను ప్రశ్నకు తత్తద్వస్తుగతమైన క్షణమును తద్రూపములను సంయమము చేయుటవలన యోగికిఁ దెలియునని యిందు సమాధానము చెప్పఁబడెనని తెలియునది. ఇట్టి యోగికిఁ బరమాణు

జ్ఞానము పరమాణుగత విశేషముల జ్ఞానమును గలుగునని భావము. వ్యవధానము విషయములోఁగూడ నిజీ యోగికి జ్ఞానము గలుగునని భావము.

53. తారకం సర్వవిషయం సర్వథా విషయక్రమం చేతి వివేకజం
జ్ఞాన

నూ. వివేకజ్ఞానము సార్వవిషయక జ్ఞానముగల దగుటచేతను అన్నివిధములైన విషయక్రమములు గల దగుటచేతను అన్నియెడల దోషముమాచి నందువలనఁ గలిగిన వైరాగ్యముద్వారా సంసారతారకమగును.

54. సత్త్వపురుషయోః శుద్ధిసామ్యే కై వల్యమ్

నూ. బుద్ధి గతసత్త్వమునకుఁ బురుషునితోఁ గూడ శుద్ధి సామ్యము గలిగి నపుడు మోక్షమగును.

వివ :- పురుషునికి అభిమానము లేకపోవుటయే శుద్ధి. కాల్చితేయఁబడిన గింజ మరల మొలకెత్తఁజాలనట్లు జ్ఞానముచే శుద్ధమైన పురుషుఁడు తిరుగ జన్మమరణముల నొందక మోక్షము పొందునని భావము. ఈయష్టాంగ యోగము లభ్యసించినను అసిద్ధులందు వైరాగ్యము గలిగిన యెడలను ప్రతి బంధకమగు పాపమున్న యెడలను పైసిద్ధులు ఫలించవనిగ్రహిం వలయును.

ఇ ది

పతంజలిచే రచింపఁబడి చర్ల గణపతిశాస్త్రిచే ననువదింపఁబడిన
యోగతత్త్వ దర్శనమందు విభూతి పాదము.

—/—

4. మోక్ష పాదము

1. జన్మోషధి మన్తః తపః సమాధిజాః సిద్ధయః

సూ. జన్మము ఓషధి మంత్రము తపస్సు సమాధి అను వీనివల్ల సిద్ధులు పొడమును.

వివ :- జన్మచేతనే సిద్ధిగలుగుట యనగా క్రిందటి దేహదులచే వ్యవధానము కలిగినపుడు క్రిందటి జన్మసాధనలచే ఈ జన్మయందు సిద్ధికలుగుట.

2. జాత్యంతర పరిణామః ప్రకృత్యాపూరాత్

సూ. దైవాది ప్రకృతులు ప్రవేశించుటవల్ల మనుష్యాది జాతులకు దేవాది జాత్యంతరపరిణామము గలుగును.

3. నిమిత్త మప్రయోజకం ప్రకృతీనాం వరణభేదస్తు తతః క్షేతి కవత్

సూ. ధర్మాదిరూపమైన నిమిత్తకారణము ఆయా ప్రకృతులను ప్రవర్తింపఁ జేయునదిగాదు. కాని హెచ్చుతగ్గులు లేకుండ కర్ణకుడు సమముగా బోదెలు చేయుటవల్ల నీటి కడ్డుగలుగనట్లు ధర్మాదులవలన అధర్మాది ప్రతిబంధకములు మాత్రము పోవును. అప్పుడు ప్రకృతులకు ధర్మాది ప్రయోజనములు గలుగును.

4. నిర్మాణచిత్తా నృసిమితామాత్రాత్

సూ. యోగి యనేక శరీరములను నిర్మించినపుడు ఆ యోగి యొక్క యహంకారమువలనఁ గలుగు కార్యసిద్ధిలోని సంకల్పముచే మనస్సులు అనేకములగును.

వివ:- అట్లు గానిచో ఒకే మనస్సుచే విరుద్ధ విషయములను సమాధులను ఒక్కసారే యనుభవించుట శక్యముగాదని భావము.

5. ప్రవృత్తిభేదే ప్రయోజకం చిత్త మేక మనేకేషామ్

సూ. ఆ యనేక చిత్తములను ఆయా ప్రవృత్తులందు ప్రవర్తింపఁ జేయు నది ఒక్క చిత్తము మాత్రమే.

6. తత్ర ధ్యానజ మనాశయమ్

సూ. అందు ధ్యానముచే శుద్ధమైన చిత్తమునకు రాగాదివాసన లెవ్వియు నుండవు.

7. కర్మాశుక్లాకృష్టం యోగిన స్త్రివిధ మితరేషామ్

సూ. సమాధిసిద్ధుండగు యోగిచేయు కర్మ పుణ్యములకుఁగాని పాపములకుఁ గాని హేతువుగాదు. ఇతరులుచేయు కర్మ పుణ్యములకు పాపములకు పుణ్యపాపములకు హేతువయి త్రివిధముగ నుండును.

వివ:- పుణ్యములు = మానసికయజ్ఞాదులు. పాపములు = నిషిద్ధదుష్టకర్మాదులు పుణ్యపాపములు = భౌతికయజ్ఞయుద్ధాదులు.

8. తత స్తద్విపాకానుగుణానా మేవాభివ్యక్తి ర్వాసనానామ్

సూ. అట్టి త్రివిధమగు కర్మవలన తత్ఫలముగుణమైన వాసనలె యభివ్యక్త మగును.

వివ:- ఆ పాపపుణ్యాది వాసనలవలన తత్తజ్జన్మాదులు గలుగునని తెలియు నది.

9. జాతి దేశ కాల వ్యవహితానామ ప్యానస్తర్యం స్మృతినంస్కారయో రేకరూపత్వాత్

సూ. జన్మనుబట్టి దేశమునుబట్టి వాసనలకు వ్యవధానమున్నను స్మృతియును దానివలన నేర్పడిన సంస్కారమును ఏకరూపముగా నుండుట వలన వ్యవధానము గలుగదు.

వివ:- అందుచేతనే యిద్విధములను అనుభవింపఁబడిన స్తన్యపానాదులందు తనంతనే ప్రవృత్తి గలుగుచున్నదని భావము.

10. తాసా మనాదిత్వం చాశిషో నిత్యత్వాత్

సూ. “ఇట్లు ఇదివఱకులేను. ఇకముందు ఉండకుండునుగాక” అను ప్రాప్తనిత్యముగా నుండుటవలన ఆ వాసనలు అనాదులు.

వివ:- ఆ వాసనలు అనాదులు గనుకనే పుట్టిపుట్టఁగనే యీ జన్మలో మరణభయము అనుభవింపకున్నను జీవునికి ద్వేషదుఃఖముల స్మరణవలన పూర్వజన్మమందు అనుభవింపఁబడిన మరణభయము గలుగుచున్నది. ఆ మరణభయము స్వాభావికమనుటకు వీలులేదు. అందుచే అనాది వాసనలతోఁగూడిన చిత్తమే వివిధవాసనలనుబొందినంచరించుచున్నది. చిత్తము వ్యాపకమైనది. అది దానికాశ్రయమగు వానినిబట్టి సంకోచ వికాశములు గలది. ఆ చిత్తమందుఁ బూర్వానుభూత విషయములు వాసనారూపముగ అనాదిగానుండి సమయము పచ్చినపుడు ప్రకటమగుచుండునని తెలియునది.

11. హేతు ఫలాశ్రయాలంబనైః సంగృహీతత్వా దేషా మభావే తదభావః

సూ. హేతుఫలాశ్రయాలంబనములతో సర్వవాసనలు వ్యాప్తములై యుండుటచే ఆ హేతువులను నశింపఁజేసినపుడు దానినాశ్రయించియుండు వాసనలుగూడ మోక్షసమయమునఁ బూర్తిగా నశించిపోవును.

వివ:- వాసనలకు హేతువు అవిద్య. ధర్మాదులకుఁ బ్రవర్తకమైన పురుషార్థము ఫలము. వాసనలకు ఆశ్రయము మనస్సు. వాసనల కాలంబనాదులు కామినీదర్శనాదులు. వాసనలు అనాదులయినను వాసనలకు హేతువయిన అవిద్యను నశింపఁజేయగా వాసనలు నశించును. అప్పుడు మోక్షము సిద్ధించునని భావము.

12. అతీతానాగతం స్వరూపతః అస్త్యధ్వభేదా ధర్మాణామ్

సూ. ధర్మములకు భూతభవిష్యద్వర్తమాన రూపావస్థాభేదము లుండుటవలన వర్తమానమందువలె భూతభవిష్యత్తులందును వికారములు స్వరూపము తోనే యుండును.

వివ:- ధర్మములు = కార్యములు. ఆ కార్యములు సూక్ష్మరూపముగా నెల్లప్పుడు నుండును. వ్యంగ్యము కాబోవు రూపముతో భూతభవిష్యత్తును ప్రస్తుతవ్యక్తరూపముతో వర్తమానమును ఉండునని భావము.

13. తే వ్యక్త సూక్ష్మా గుణాత్మానః

సూ. వ్యక్తములు సూక్ష్మములునైన యా ధర్మములు సత్త్వరజస్తమోగుణ రూపములయి యుండును.

వివ:- గుణముల వాస్తవరూపము వైకిఁ గనిపించదు. కనిపించునప్పుడీ రూపము మాయయని భావము.

14. పరిణా మైకత్వా ద్వస్తు తత్త్వమ్

సూ. వాస్తవముగా వస్తుతత్త్వము త్రిగుణాత్మకమైనను శ్రోత్రతన్మాత్రమగు శబ్దమొకటి, చక్షుస్తన్మాత్రమగు రూపమొకటియని యీ విధముగా నగుట వ్యవహారములో ఒకటిరకమగు పరిణామము గలుగుటవలన సని యెఱుంగునది.

వివ:- గుణములు వికారములు అనేకమైనను శబ్దత్వ స్పర్శత్వ రూపత్వ రసత్వ గంధత్వ రూపజాతులనుబట్టి ఒకటి శబ్దమిత్యాది వ్యవహారములు గలుగు చున్నవి. “దృశ్యవస్తుజ్ఞానము ఆ వస్తువులతోపాటి గలుగుచున్నది గాన ఆ వస్తుజ్ఞానముకంటె వస్తువులు భిన్నములు” గావని విజ్ఞానవాదు లందురు. ఆయా వస్తుజ్ఞానములు భిన్నముగా అదే యిది యని ప్రత్య భిజ్ఞానములో వేరువేరుగాఁ గలుగుటవలన అట్లు అనరాదని భావము.

15. వస్తుసామ్యే చిత్తభేదా త్తయో ర్విభక్తః పన్థాః

సూ. ఒక వస్తువునందె యాయా వ్యక్తులనుబట్టి చిత్తభేదముదయించుటవలన ఆ వస్తుచిత్తముల మార్గము వేరువేరుగా నుండును.

వివ:- అనేకుల చిత్తములకు ఆధారమై యొకటేవస్తువు సమముగనుండును. అది ఒక్క చిత్తముచేతనె కల్పింపఁబడినదిగాదు. అనేక చిత్తములచేఁ గూడఁ గల్పింపఁబడినదిగాదు. ఆ వస్తువునందె యట్టిస్థితి గలదు. వస్తు వాకటేయైనను చిత్తము అనేకము లగుటవలన అట్లు గలుగుచున్నది. ఒక స్త్రీయందు, భర్తకు భార్యయను భావమును సవతికి దుఃఖభావము ఆమె సంగతి తెలియనివానికి అజ్ఞానము గలుగును. ఇట్టి యన్నిటి యందును. కనుక వస్తుజ్ఞానములకు గ్రాహ్యగ్రహణ భేదములను ఒకటి వానిమార్గము వేరువేరుయ్యుండును. అసలు వస్తువుత్తిగుణాత్మకము గాన సుఖదుఃఖాది జ్ఞానము గలుగుచుండుట తత్త్వము. దీనినిబట్టి “చిత్తముచేఁ గల్పింపఁబడినది కలవలె లేనిది” అని యనరాదనిభావము.

16. నచైక చిత్తతన్త్రం వస్తు తత్ప్రమాణకం తదా కిం స్యాత్

సూ. వస్తువు తద్విషయకమైన విజ్ఞానమందు మాత్రమే యుండదు. అట్లు ఉండునన్నచో నింక దానికిఁ బ్రమాణమైన వస్తు వింకొకటి యేమై యుండును ?

వివ:- వస్తువు స్వతంత్రమైనది. తద్విషయకజ్ఞానములును స్వతంత్రములై, అవియన్నియు నొక్కటేయన్నచో జ్ఞానములు నశించినప్పుడు వస్తువులుగూడ నశింపవలసివచ్చును. అందుచే “జ్ఞానములకంటె వస్తువులు వేరుగా నుండ”వనరాదు కొందఱు “జ్ఞానముకంటె వస్తువులు భిన్నములైనను ఆ వస్తువు జ్ఞానముచే భాసింపఁదగిన దగుటవలన జ్ఞానసమయమందె కాని మఱియొకప్పుడు ఉండదు. మఱి యది సుఖదుఃఖాదువలె అనుభవింపఁదగిన దగుటవలన జ్ఞానముతోపాటె పుట్టును” అందురు. దీనినే దృష్టి సృష్టి వాదమందురు. ఈ వాదమీ సూత్రములోఁబడింపఁబడినది. పదార్థములు సర్వపురుష సాధారణములైనవి. చిత్తములును

పదార్థములవలె స్వతంత్రములు గాన అవి ప్రతి పురుషునిగూర్చి ప్రవర్తించుచుండును. వాని సంబంధమువలనఁ బురుషుని భోగము గలుగునని భావము.

17. తదుపరా గాపేక్షిత్యా చ్చిత్తస్య వస్తుజ్ఞాతాజ్ఞాతమ్

సూ. చిత్తము ఆయా విషయముల నామాకార సంబంధము నపేక్షించి యుండుటవలన వస్తువు తెలియఁబడినదిగను తెలియఁబడనిదిగను నుండును.

వివ :- విషయములు సూచంబుకాయవంటివి. చిత్తము ఇనుమువంటిది. ఆ విషయములు జిత్తమును సంబంధించి రంజింపఁజేయును. విషయ సంబంధమునఁ జిత్తము ఆయా విషయములను గ్రహించును. మిగిలినవి దానికిఁదెలియవు. కాన చిత్తము తెలిసికొనుచును తెలిసికొనకయును ఉండి పరిణామము పొందుచుండునని భావము.

18. సదా జ్ఞాతా శ్చిత్తవృత్తయ స్తత్ప్రభోః పురుష స్యాపరిణామిత్వాత్

సూ. చిత్తవృత్తుల ననుభవించు పురుషుడు నామాకార సంబంధాది పరిణామ శూన్యుఁ డగుటవలనఁ జిత్తవృత్తు లెల్ల పుడును జ్ఞాతములై యుండును.

వివ :- ఇదివఱకుఁ జిత్తమును అర్థమును వేఱని చెప్పఁబడెను. ఇప్పుడు పురుషుడును చిత్తమును వేఱని యిందుఁ జెప్పఁబడినది. చిత్తమువలెఁ బురుషుడును పరిణామమును జెందుచోఁ జిత్తవృత్తులు శబ్దాదివిషయములవలె జ్ఞాతాజ్ఞాతములై యుండవలసి వచ్చును. పురుషుడు అపరిణామిగాన ఎల్ల పుడును తెలిసికొనువాఁడయి యుండునని భావము.

19. న తత్స్వాభాసం దృశ్యత్వాత్

సూ. “ఎఱుంగుదును, కోరుచున్నాను” ఇత్వాదులైన యనుభవములు కనుపట్టుటవలనఁ జిత్తవృత్తిరూపము స్వయంప్రకాశము గలదిగాదు.

వివ:- “ఎఱుంగుదును, కోరుచున్నాను” ఇత్యాదులలోఁ గర్త “నేను” అను నది. “చిత్తవృత్తిని” అనునది కర్మ. కర్మగానున్నది మరలఁ గర్తగా నుండదు. కాన పురుషుఁడే చిత్తవృత్తిని ప్రకాశింపఁజేయును. ఇటఁ జిత్తవృత్తియే తన్నుఁ బ్రకాశింపఁజేయుననరాదు. అందుచేఁ జిత్తవృత్తి నెఱిగినవాఁడు వేఱుగానున్నాడని భావము.

20. ఏకసమయే చోభయానవధారణమ్

సూ. చిత్తవృత్తి యొకేసమయమున తన్ను నితరుని ఈ రెండింటిని గ్రహింపలేదు.

వివ:- చిత్తవృత్తి బయలుదేరిన సమయములోనే తన్నుఁదాను ప్రకాశింపఁ జేయలేదు. పోని మొదటిక్షణములో తన్ను ను ద్వితీయక్షణములో ఇతరునిఁ దెలియఁజేయునంద మన్నచో శబ్ద బుద్ధికర్మలు నొక వనిచేసి ముగించినపిదపఁ దరువాత నింకొకదానిని ఆ రెండు సంగతులను గ్రహించుట సంభవింపదు. కాన పురుషుఁడు వేఱుగా గ్రహించువాఁ డున్నాడని భావము.

21. చిత్తాంతర గ్రాహ్యే బుద్ధివృద్ధే రతిప్రసంగః స్మృతి సంకర శ్చ

సూ. ఈ చిత్తవృత్తిని ఇంకొక చిత్తవృత్తి గ్రహించుననియన్నచో ఒక చిత్తవృత్తిని ఇంకొక చిత్తవృత్తి దాని నింకొకటియని యీవిధముగాఁ జిత్తవృత్తుల కంతులేనిస్థితి గలుగును. అప్పుడు పూర్వ చిత్తవృత్తుల స్మృతిలోఁ గూడ స్మృతులు అనేకమై వానికి సాంకర్యము గలుగవలసి వచ్చును.

వివ:- స్మృతులు అనేకమై సాంకర్యము గలిగినచో నిశ్చయజ్ఞానము గలుగక సర్వము వ్యాకులమైపోవునని భావము.

22. చితేరప్రతిసంక్రమాయా స్తదాకారాపత్తౌ స్వబుద్ధి సంవేదనమ్

సూ. పరిణామము పొందని చిత్పురుషుఁడు చిత్తవృత్తి రూపము పొంది స్వబుద్ధి వృత్తులను దర్శించును.

వివ:- చంద్రుడు గదలకున్నను జలములోఁ బ్రతిబింబించుటచే అ జలచల నాదులనుబట్టి చలనాదులున్నట్లు తోచినవిధముగాఁ బరిణామము లేని పురుషుడు పరిణామముపొందెడు చిత్తవృత్తినిబట్టి పరిణామము పొందువాఁడువలెఁ దోచునని భావము.

23. ద్రష్టదృశ్యోపరక్తం చిత్తం సర్వార్థమ్

సూ. ద్రష్ట యగు పురుషునిచేతను దృశ్య మగు సకల జగముచేతను నేతనాచేతన రూపము పొందిన చిత్తము గ్రహీతృ గ్రహణ గ్రాహ్య రూపము అనుదృశ్యము లన్నిటి కార్థారమైనది.

వివ:- పురుషునికిఁ జిత్తముతో సారూప్యముండుటనుబట్టి కొందఱు “చిత్త మునే చేతనరూపుఁడగు పురుషుఁ” డనియుఁ గొందఱు “ఇదంతయుఁ జిత్తమే యింకేమియులేదు” యని యందురు. వారి యజ్ఞానమునకు జాలినడవలయును. వారికిఁ బ్రాంతిచే అట్లు తోచుచున్నది. సమాధి ప్రజ్ఞ గలిగిన వానికది యవగతమగును. కానఁ జిత్తమునఁ బ్రతిబింబించిన పురుషుడు వేఱుగా నున్నాఁడని భావము.

24. తదసంఖ్యేయ వాసనాభి శ్చిత్ర మపి పరార్థం సంహత్యకారి త్వాత్

సూ. అసంఖ్యాకములగు ద్రష్ట దృశ్య దర్శనగోచరములగు జన్మవాసనలచే జిత్రమైనను జిత్తము ఇంద్రియముతోఁ గలసిమెలసి పనిచేయుచు అర్హక్రియాకారి యగుటవలనఁ బరార్థమే యగును.

వివ:- ఆ చిత్తము నిత్యోదాసీనుఁడగు పురుషుని భోగము కోసమేగాని స్వార్థముకోసముగా దని భావము.

25. విశేష దర్శిన ఆత్మభావ భావనా వినివృత్తిః

సూ. వివేకమును సాక్షాత్కరింపఁజేసికొన్నవానికి తన భావమందుఁగలిగిన “నే నెవఁడను, నే నెట్లుంటిని, ఇదియేమి ఎట్లు అగుదునో” అనెడుశోకాద్య నర్హహేతువయిన భావన నివర్తించును.

26. తదా వివేకనిమ్నం కైవల్యప్రాగ్భారం చిత్తమ్

సూ. విశేష జ్ఞానదర్శనావస్థ యందుఁ గైవల్యాభిముఖ మగు చిత్తము వివేక మార్గమందు సంచరించును.

27. తచ్చిదేషు ప్రత్యయాంతరాణి సంస్కారేభ్యః

సూ. విశేష దర్శనము గలిగినప్పుడుగూడఁ బూర్వజన్మ సంస్కారములవలన మధ్యమధ్య విశేష దర్శనముయొక్క యవకాశములందు “నేను నాది” అని మిథ్యాజ్ఞానరూపమగు తదితర జ్ఞానములును గలుగును.

28. హాన మేషాం క్లేశవదుక్తమ్

సూ. ఈ సంస్కారములను క్లేశములను త్యజించినట్లు త్యజింపవలెననిపూర్వ లచేఁ జెప్పబడినది.

వివ :- తగులఁజెట్లఁబడిన గింజలు మొలవఁజాలనట్లు జ్ఞానాన్ని దగ్ధములగు సంస్కారములు మొలవవు. కాన ఆ సంస్కారములు జ్ఞానముచేఁ ద్యజింపవలెనని భావము. “జ్ఞానాన్ని స్పర్శకర్మాణి భస్మసాత్కురు తేఽర్జున” అని గీత.

29. ప్రసంఖ్యానే అవ్యక్తుసీదస్య సర్వథా వివేకఖ్యాతే ధర్మమేఘః సమాధిః

సూ. వివేకజ్ఞానము గలిగినప్పుడుగూడ ఫలసిద్ధులనుగోరనివానికి నిరంతరము వివేక ముదయించుటవలన ధర్మమేఘమను సమాధి గలుగును.

వివ :- ధర్మమును వర్జించునది ధర్మమేఘ మనఁబడె నని తెలియునది.

30. తతః క్లేశకర్మ నివృత్తిః

సూ. అసమాధివలన క్లేశములును పూర్వకర్మలును నివర్తించును.

31. తదా సర్వావరణ మలాపేతస్య జ్ఞాన స్యానన్త్యాత్ జ్ఞేయ మల్పమ్

సూ. సర్వావరణ రూపదోషములచే ముక్తుడైన వానికిజ్ఞానముఅనంతముగా నుండుటవలన నింకఁ దెలిసికొనఁదగినది అల్పమే.

32. తతః కృతార్థానాం పరిణామ క్రమ సమాప్తి ర్గుణానామ్

సూ. పిదప సత్త్వాదిగుణములు, తాము పొందవలసినవి పొందుటచేఁగృతార్థములు కాఁగా వాని పరిణామక్రమమును సమాప్తి చెందును.

వివ:- అట్టి పురుషులు యింక విషయభోగాది పరిణామమును బొందరని భావము.

33. క్షణ ప్రతియోగీ పరిణామాపరాంత నిర్గ్రాహ్యః క్రమః

సూ. క్షణముగూడ వ్యవధానము లేకయుండి పరిణామము యొక్క పర్యవసానముచే మిగులఁ దెలిసికొనఁదగినది క్రమము.

వివ:- వస్త్రము ప్రాంతదై చివికిపోయినపుడు దాని మార్పులోఁ గలిగిన క్రమము ఎప్పటి కప్పుడు తెలియకపోయినను సూక్ష్మ సూక్ష్మతర సూక్ష్మతమమైన మార్పులుగలిగి ఆ వస్త్రముయొక్క చివరి స్థూల పరిణామమును దాని బర్యవసానమును చివికిపోవుటనుబట్టి యూహించి నట్లే యన్ని వస్తువులయొక్క పరిణామక్రమమును ఊహింపవలయును. ఈ పరిణామక్రమము నిత్యముగా నుండును. నిత్యత్వము రెండువిధములు. 1 కూటస్థ నిత్యత్వము. 2 పరిణామనిత్యత్వము. ఏది పరిణమింపఁగా దానితత్త్వము పోదో అది నిత్యము. పురుషుఁడు కూటస్థ నిత్యత్వము గలవాఁడు. బద్ధపురుషుని యందు అది యజ్ఞానముచే చిత్తముకంటె అభిన్న మనునభిమానము వల్ల వానివాని పరిణామందు పరిణామాధ్యాస చేయఁబడుచున్నది. ముక్తపురుషులందుఁ బరిణామము వాస్తవముగాకపోయినను మోహముచేఁగల్గింపఁబడినది.

సృష్టిప్రపంచము పరిణామనిత్యత గలది. ఈ సృష్టికి నిత్యము పరిణామము గలుగుచునేయుండును. ఆ పరిణామమున కంతులేదు. అని తెలియునది. అయితే మఱి యందులు చనిపోయి పుట్టుదురా? అను ప్రశ్నకు విడదీసి సమాధానము చెప్పుకొనవలయును. ఆశలు నశించిన ముక్తజీవి మరలఁ బుట్టుదు. ఆశలుగల బద్ధజీవుఁడు మరలమరలఁ బుట్టుచుండును. యిట్లే మనుష్యజాతి శ్రేష్ఠమాకాదా అనఁగా పశువులనుబట్టి శ్రేష్ఠము, దేవతలను ఋషులనుబట్టి శ్రేష్ఠముగాదు. అయితే సంసారమున కంతు గలదా లేదా అనఁగా వివేకము గలవానికి సంసారము ముగియును. వివేకము లేనివానికి సంసారము ముగియదు. అని యీ క్రమమును తెలియునది.

34. పురుషార్థ శూన్యానాం గుణానాం ప్రతిప్రసవః కైవల్యం
స్వరూప ప్రతిష్ఠా వా చిత్తిశక్తి రితి

సూ. చేరుదగినవి చేయుటచే నింకఁ బొందవలసినదిలేదు గానఁ బురుషార్థములులేని గుణములు తమతమ కారణములందు లయమొందుటగాని మూలస్వరూపమును పొందిన చైతన్యముగాని మోక్షమనఁబడును.

వివ :- కార్యకారణరూపమైన గుణములయొక్క వ్యుత్థాన సమాధి విరోధసంస్కారములు మనస్సున లయమొందును. మనస్సు అస్మితయందును (బుద్ధ్యహంకారములందు) అది లింగకారణమగు మహత్తత్వమందును అది అలింగమైన ప్రధానమందును లయమొందును ‘పరమాత్మయందు జీవాత్మ లయింపును బొందు’ నను వారిమతమున “సముద్రమున నదులకువలె బ్రహ్మమందు జీవులకు ఉపాధి అయించుటచే విభాగము లేకుండుట లయశబ్ధార్థము” కాన విరోధములేదు. ఆత్మయందు సమస్త విశేష గుణములు నశించుటయే మోక్షమని చెప్పు వైశేషికుల మతమునఁగూడ ఉపాధి విశేష గుణములకు ఉపాధిగల దానియందు ఔపచారికాత్మము చెప్పుటచే దాని నాశనమునకుఁగూడ ఔపచారికాత్మము చెప్పుటవలస” విరుద్ధముగాదు. అత్యంతికమైన దుఃఖనాశమే మోక్షమని నైయాయీకులు, వారి మతమున “భోగ్యభోక్తృభావ సంబంధ

ముతో దుఃఖనాశనమే మోక్షము. సముదాయముగా మాత్రముగాదు” అనునదింతమాత్రమే విశేషము. “నిత్యానందావాప్తియే మోక్షము” అనునదిగూడ దుఃఖ శూన్యతారూపమైన యానందాప్తిపరముగాఁ జెప్పుకొన్నచో విరోధములేదు. మోక్షము సిద్ధించునపుడు “విద్వాంసుఁడు శోకహర్షములను వీడును” అనుచోటహర్షపదము విషయసుఖ పరమైనది. “నన్ను నేను తెలిసికొంటిని” అని కొందఱు ఆత్మకు కర్మత్వమును కర్మత్వమును జెప్పుదురు. అందు ఒకటి కర్తయు కర్మయూనగుట విరోధించునుగాన అట్లు చెప్పరాదు. కనుక “చేతనము అధిష్ఠాత” అనుటయే యుక్తము. పురుషునికి స్వరూపమందు నిలుకడ గలుగుటయే మోక్షము. ఎల్లపుడు ప్రతిబింబరూపముగా ఉపాధిని వీడిన చైతన్యమే మోక్షము అని తేలిన సారాంశము. పురుషునికి సర్వవిధ దుఃఖముల నుండి యత్యంతము నివృత్తి గలుగుటయే పురుషార్థమని పర్యవసానము

ఇది

పతంజలిచే రచింపఁబడి చర్ల గణపతిశాస్త్రిచే ననువదింపఁబడిన

యోగతత్త్వ దర్శనమందు విభూతి పాదము.

సంపూర్ణము.